

# IL-HALLJA f'Għandni

Nru. 881

Ottubru 2006

“Hallu  
t-tfal  
jigu  
għandi”

GOZO CATHEDRAL  
PUBLIC LIBRARY  
DONATED BY  
*J. Bugeja*  
DATE: 10.10.05  
127039



Qed taħseb biex tħalli  
**tifkira sabiħa ta'**  
**I-għeżież tiegħek?**

### **Julian Sultana & Co. Ltd.**

jaf jaħsiblek biex twaqqaf  
monument dekoruż u dejjiemi  
ta' l-irħam jew tal-granit,  
bi prezzijiet moderati  
fuq il-qabar tal-familja tiegħek.

*Meta f'Novembru żżur iċ-Ċimiterji  
t'Għawdex, waqt li titlob għall-mejtin,  
ara wkoll ix-xogħol sabiħ  
fuq ħafna oqbra  
magħmula minn*



## **Julian Sultana & Co. Ltd.**

Marsalforn Street, Xagħra, XRA 104, Gozo.  
Tel: 2155 7136 Fax: 2156 3743 Mob: 9949 3442  
email: [julians@vol.net.mt](mailto:julians@vol.net.mt)



# IL-ĦAJJA f'Għawdex

Imwaqqfa f'Ġunju 1945  
Harga nru. 881  
Ottubru 2006  
Mahruġa mid-  
Djoċesi ta' Għawdex

Direzzjoni u Amministrazzjoni:  
Lumen Christi Media Centre  
Triq Fortunato Mizzi,  
Victoria - Għawdex VCT 111  
Tel. 21560496/7 Fax. 21561860  
e-mail: gozopress@onvol.net  
homepage:  
www.gozodirect.com/lumenchristi  
Abbonament: Lm3 Sostenitur: Lm 5

Issettjata u Stampata:  
"Gozo Press" Tel. 21551534

Il-fehmiet li jistqarru l-kittieba  
m'humix neċessarjament daww  
tal-Bord Editorjali.

## f' din il-ħarġa

Editorjal	• 3
Il-Ħajja fid-Djoċesi	• 4
Kummentarju (1)	• 6
X'għadda minn għalina	• 8
Kummentarju (2)	• 16
Attwalità	• 18
Versi Riflessivi	• 19
Riflessjonijiet ta' ACM	• 20
Ktieb x'Taqra	• 22
Għawdex 300 sena ilu (147)	• 23
Il-Misteru tal-Ewkaristija (13)	• 24
Xhieda Ewkaristika	• 25
Il-Biedja f'Għawdex (48)	• 26
Passiġġata Biblika (19)	• 28
Mill-Kunsilli Lokali Għawdxin: in-Nadur	• 30
Xhieda Nisranija: P. Guzepp Portelli (3)	• 32
Mill-Knisja fid-Dinja	• 33
Sejha mill-Gwatemala	• 34
Għawdxin li għandna niftakru (36)	• 35
Lenti fuq il-Ħajja	• 38
L-Istorja tal-Mediċina (7)	• 40
L-Irfula Għawdxin (7): In-Nadur	• 42

**Ritratti:** Ħajr lil Joe Zammit, Alvin Scicluna, Max Xuereb, John Cordina, Kunsilli Lokali ta' Għawdex u diversi parroċċi Għawdxin għal diversi ritratti li jidhru f' din il-ħarġa.

Ritratt tal-Qoxra: Joe Zammit.



Pjan Pastoralni Djoċesan għas-Sena Pastoralni 2006-2007

### "L-Ispirtu s-Santu u l-Missjoni tan-Nisrani"

*Id-Djoċesi ta' Għawdex hejjiet Pjan Pastoralni biex torjenta l-azzjoni pastorali tagħha għas-sena pastorali għada li bdejna. Kif jgħid l-istess Pjan Pastoralni, matul din is-sena pastorali "Il-Knisja f'Għawdex trid tgħix aktar fil-fond l-identità tagħha bħala komunità li tiffirma l-Poplu t'Alla f'din il-gżira: komunità kkonsagrata mill-Ispirtu biex tgħix aktar fil-fond il-grajja salvifika ta' Kristu, u biex, permezz ta' l-istess Spirtu, tiskopri s-sejha għall-qadi fil-Knisja u fis-soċjetà." (n.1)*

Permezz tal-ħidma pastorali tagħha, il-Knisja f'Għawdex qed issejjah lill-insara kollha f'din il-gżira biex jirriflettu dwar il-Persuna u l-ħidma ta' l-Ispirtu s-Santu fil-ħajja tagħhom. Din ir-riflessjoni trid titlaq mill-grajja salvifika ta' l-ghoti ta' l-Ispirtu s-Santu li ssawwab fuq in-nisrani permezz tas-Sagrament tal-Grizma, u kkonsagra lin-nisrani bħala membru adult fil-Knisja. Konsegwenza ta' din il-konsagrazzjoni mill-Ispirtu, kull nisrani hu "msejjah" biex ikun dixxiplu ta' Kristu (dimensjoni vokazzjonali tal-ħajja nisranija u tal-pastoralni), u "mibgħut" biex jgħix u jagħti xhieda tar-rabta tiegħu ma' Kristu fis-servizz ta' mħabba li jaqdi fil-Knisja u fis-soċjetà (dimensjoni missjunarja tal-ħajja nisranija u ta' l-azzjoni pastorali). Minn din il-konsagrazzjoni għas-servizz "missjunarju" jitwiieldu l-ministeri fil-Knisja.

Il-Pjan Pastoralni jixtieq li daww responsabbli mill-ħidma pastorali fil-Knisja jagħtu attenzjoni speċjali lill-pastoralni ma' l-adolessenti, jiġifieri ma' l-istudenti ta' l-iskola sekondarja. Kif jistqarr il-Pjan Pastoralni, "il-Knisja f'Għawdex tixtieq tkun 'aħbar tajba' għall-adolessenti ta' din il-gżira u takkumpanja l-mixja tagħhom fil-fidi, sabiex fihom jissawwar Kristu bis-sbuħija tal-persuna u tal-kelma tiegħu." (n.7) F'limkien mal-pastoralni ma' l-adolessenti, il-Pjan jitlob lill-operaturi pastorali biex iwettqu wkoll ħidma pastorali mal-familja ta' l-adolessenti.

Għal dan il-ghan, matul ix-xhur tas-sajf li għadda saret ħidma ta' studju u thejjija fost l-operaturi pastorali fil-parroċċi u fil-Movimenti Ekkleżjali biex f'kull parroċċa u fil-komunitajiet insara l-oħra jithejjew programmi li jpoġġu fil-prattika l-ghanijiet u l-indikazzjonijiet tal-Pjan Pastoralni Djoċesan. Żewġ mumentanti importanti fil-fażi ta' preparazzjoni kienu s-seminar tal-Kappillani u s-seminar għall-katekisti.

L-azzjoni pastorali ma' l-adolessenti għandha tiffoka fuq il-formazzjoni nisranija tagħhom, permezz ta' katekezi, ċelebrazzjonijiet liturġiċi u esperjenzi ta' djakonija. Il-Pjan jindividwa tliet ambjenti fundamentali fejn għandha ssehh din l-azzjoni pastorali: il-parroċċa, il-familja u l-iskola. Il-Pjan jagħti wkoll indikazzjonijiet pastorali dwar x'għandu jsir biex titwettag pastorali effikaċi ma' l-adolessenti.

Fil-ħidma pastorali ma' l-adolessenti għandhom post speċjali l-katekisti tal-parroċċi u l-Movimenti Ekkleżjali. Dwar dawn ta' l-aħħar il-Pjan Pastoralni jgħid: "Id-diversità tal-proposti ta' formazzjoni nisranija li joffru dawn il-Movimenti Ekkleżjali huma għajn ta' rikkezza spiritwali u pedagogika fil-Knisja. Il-proġetti formattivi proprji għal kull Moviment, meta huma espressjoni tal-komunjoni fil-Knisja, huma proġetti formattivi tal-komunità nisranija kollha, tal-Knisja kollha. Għalhekk hu meħtieġ li l-komunità nisranija kollha tapprezza, thares u tippromwovi l-kariżmi u l-vokazzjonijiet diversi, u tappoġġja l-proġetti formattivi ta' kull Moviment Ekkleżjali." (n.18)

Il-prinċipju teologiku li fuqu hu mibni l-orjentament pastorali hu l-ekkleżjoloġija ta' komunjoni. Permezz tal-komunjoni organika, daww kollha li huma operaturi pastorali, il-koll skond il-kariżma u r-responsabilità proprja tagħhom fil-Knisja, qed jaħdmu biex tkompli tinbena s-Saltna ta' Alla u tixxandar l-Aħbar it-Tajba tal-Vanġelu. Din il-komunjoni organika ssehh mhux biss fir-rispett lejn il-varjetà tal-proposti formattivi imma wkoll fil-kollaborazzjoni bejn id-diversi operaturi pastorali sew fuq livell djoċesan kif ukoll fuq livell parrokkjali. Hu għaqda bħala komunità wahda li jsehh tassew dak li jixtieq il-Pjan Pastoralni Djoċesan.

Biex il-ħidma pastorali titwettag sewwa u thalli frott jeħtieġ titwettag fil-ispirtu tal-komunjoni organika, u jiffunzjonaw l-istrutturi tal-pastoralni kemm fil-parroċċi kif ukoll fid-djoċesi.

Hija xewqa u talba tal-Knisja f'Għawdex li l-Ispirtu s-Santu jqanqal aktar vokazzjonijiet u ministeri fil-komunità nisranija ta' din il-gżira, speċjalment fil-kamp tal-pastoralni ma' l-adolessenti u l-familja.

www.gozodiocese.org

# Il-Hajja fid-Djoċesi

Mid-Djarju Episkopali ta' Żjarat u Attivitajiet ta' Mons. Isqof Mario Grech f'Awissu u Settembru

**4 t'Awissu:** Mons. Isqof Grech kien preżenti għall-*musical* li ttella' miż-żgħażaġh tal-parroċċa tal-Katidral fl-okkażjoni tal-ghelug il-50 sena mid-donazzjoni tal-istatwa mis-soċjetà Leone lill-Knisja Katidrali. Fit-tmiem il-*musical* Mons. Isqof bierek sett ta' qniepen żghar maghrufa ahjar bhala "Ave Maria Chime" li ser jdoqqu innijiet marjani f'hinijiet differenti tal-gurnata.

**5 t'Awissu:** L-Isqof iltaqa' ma' grupp ta' koppji li qeghdin jaghmlu mixja ta' fidi u formazzjoni fi hdan l-Oratorju Don Bosco.

**8 t'Awissu:** F'quddiesa li mexxa fil-knisja ta' Marsalforn fil-preżenza ta' diversi missjunarji Għawdxin, Mons. Isqof Mario Grech sellem lil dawn il-missjunarji u heggeg biex iktar lajci Għawdxin jiskopru din is-sejha nobbli fil-Knisja. Fit-tmiem tal-quddiesa Mons. Isqof qassam ghotjiet ta' flus miġbura mir-Rettur tal-istess knisja għall-missjoni.

**9 t'Awissu:** Id-dirigenti tad-Dar Ġuzeppa Debono inawguraw l-attività annwali tagħhom "Christmas in August" fit-Tigrija Palazz Victoria. Mons. Isqof kien mistieden biex ibierek l-oġġetti li kien hemm. Permezz ta' din l-attività jigu miġbura fondi biex titmexxa din id-dar li tippromovi is-sbuhija tal-hajja umana.

**10 t'Awissu:** Mons. Isqof ippresieda kuncert tal-banda "Leone" li sar fi pjazza Savina fl-okkażjoni tal-Festa ta' Santa Marija. Iktar tard ha sehem f'ikla organizzata mill-Komunità taż-Żebbuġ fl-okkażjoni tal-festa tar-rah.


**11 t'Awissu:** Mons. Isqof bierek monument li sar b'tifkira ta' Frank Grima, filantropu minn San Lawrenz.

**13 t'Awissu:** Mons. Isqof sellem lil Dun Jimmy Xerri fil-Knisja tar-Ragħaj it-Tajjeb f'taċ-Ċawla u lil Dun Effie Masini fil-kappella tal-Oratorju, waqt quddies li kienu qed jiċcelebraw fl-okkażjoni tal-25 sena mill-ordinazzjoni tagħhom.

**14 t'Awissu:** L-Isqof Grech kien mistieden ibierek il-Wirja Annwali ta' Santa Marija organizzata mis-soċjetà agrarja fil-gonna ta' Villa Rundle Victoria.

**19 t'Awissu:** Mons. Isqof bierek impjant ġdid tad-ditta JCR fix-Xewkija, li tipproduċi *bricks* tal-*concrete* għall-industrija tal-bini.

**22 t'Awissu:** Mons. Isqof mexxa Konċelebrazzjoni fil-



Bażilika ta' San Gorġ fl-okkażjoni tal-25 sena mill-ordinazzjoni ta' Dun Jimmy Xerri u Dun Effie Masini mill-Victoria.

**24 f'Awissu:** Fil-Katidral t'Għawdex, Mons. Isqof mexxa l-ewwel ordinazzjoni presbiterali tiegħu. L-ewwel saċerdot li ġie ordnat mill-Isqof Grech hu Dun Michael Galea mill-parroċċa tax-Xagħra.



**25 t'Awissu:** Mons. Isqof sellem lis-saċerdot il-ġdid Dun Michael Galea waqt il-quddiesa tal-*Prima Messa* fil-Bażilika tax-Xagħra u wara attenda għar-riċeviment ta' l-istess okkażjoni li sar fil-bitha tal-iskola tax-Xagħra.

**31 t'Awissu:** Mons. Isqof ġie mistieden iżur lit-tfal li hadu sehem fis-*summer club* organizzat mill-Oratorju Don Bosco. Din l-attività saret fix-Xlendi.

## AWGURI LIL FR. REUBEN

*Waqt li konna fl-aħħar fażi ta' l-istampar ta' din il-ħarġa, thabbret il-ħatra ta' Fr. Reuben Micallef bhala Arcipriet ġdid għall-parroċċa taż-Żebbuġ. Għal dawn l-aħħar erba' snin, Fr. Reuben kien l-Editor tar-Rivista tagħna. Minn qalbna nifirhulu u nawgurawlu għal din il-kariga ġdida. Fil-ħarġa li jmiss nagħtu xi tagħrif dwaru, kif ukoll dwar il-Bord Editorjali ġdid għall-"Hajja f'Għawdex" li ser jiħabbar dalwaqt.*

Dun Anton Sultana  
Assist. Editor / Amministratur




**17-21 Settembru:** Mons. Isqof ha sehem flimkien ma' iktar minn 130 Isqof ġdid f'kors ta' approfondiment għall-Isqfijiet il-ġodda mill-Kongregazzjoni tal-Isqfijiet f'Ruma. Mument importanti ta' dan l-avveniment kien il-laqgħa personali li Mons. Isqof kellu mal-Papa Benedettu. F'din il-laqgħa kien hemm preżenti ukoll Mons. Alfred Xuereb membru tal-Casa Pontificia.



**22-25 ta' Settembru:** Mons. Isqof għamel żjara qasira fl-Albanija fl-okkażjoni tal-ordinazzjoni episkopali tal-Isqof il-ġdid, il-Malti Patri Ġorġ Frendo. Waqt iż-żjara tiegħu Mons. Isqof flimkien mal-assistent personali tiegħu Dun Eddie Zammit u Mons. Rużar Borg, kienu joqgħodu fil-parroċċa ta' Dun Manwel Cutajar, saċerdot Għawdexi f'Mamurras fid-djoċesi ta' Tirana-Durres.

**Plasterers, Tile layers,  
Farmhouses and Membrane**



contact:

Joe Buttigieg  
Mobile: 9942 6353

## QOROB NOVEMBRU IX-XAHAR TA' L-ERWIEĦ

*Añseb biex tagħmel suffraġji lill-għeżież mejtin tiegħek f'Ġimgha Quddies li ser jiġu ċelebrati fil-Knisja ta' Savina, Victoria Għawdex, mit-13 sad-19 ta' Novembru fil-5.30 am. Imla' l-formula nkluża bl-intenzjonijiet tiegħek u ibgħathielna malajr fl-invilops ipprovdut, mhux aktar tard mill-10 ta' Novembru. L-offerta hija libera.*

**Kummentarju (1)**



***Id-Dar tal-Providenza  
u l-Ghawdxin***

*minn Mons. Lawrenz Gatt*

Dan l-ahhar kont Ghawdex u dhalt nixtri f'hanut, u wiehed li kien qed jixtri bhali dar lejja u qalli: "Jien dejjem nibghatilkom! Anzi fil-Milied ma nibghatux kartolini u lil uliedi nghidilhom biex il-flus li nfaddlu naghtuhom lid-Dar tal-Providenza...". U bqajna nitkellmu fuq il-familja u l-parrocċa tieghu, sakemm tal-hanut qalli: "Kemm qed niehu gost nismaghkom! Qed tara, Father... Id-Dar tal-Providenza qeghda f'qalb l-Ghawdxin ukoll!" Tassew, u kif!

***"ID-DAR" u "L-ARKA"***

Qghadt nahseb daqsxejn wahdi u fhimt kemm tassew id-Dar taghna hi marbuta ma' Ghawdex u l-Ghawdxin. Kulhadd jaf li Ghawdex tkompla tbierek b'dar ohra f'Ghajnsielem: "L-Arka" *Respite Centre*. Mons. Curmi, jew ahjar "Dun Manwel" kif jafu kulhadd, huwa haga wahda maghna. Jiena nqisu bhala benefattur kbir tad-Dar tal-Providenza, ghax l-ghaxqa tieghu jara kif jghinna b'kull mod; ahna nahdmu dejjem id f'id mieghu u mal-opri ta' karita li waqqaf u ghadu jmexxi b'zelu kbir. Anke l-emigranti u barranin jahsbu fina flimkien.

Id-Dar tal-Providenza bdiet qabel, fl-1965, u nista' nghid li f'Malta u Ghawdex m'hawn hadd li ma jafx biha. Imma la qed nitkellem minn Ghawdex, ta' min isemmi certi fatturi interessanti marbutin ma' l-istorja tad-Dar. Il-fundatur Dun Mikiel Azzopardi kellu bicca

minn Ghawdex, ghax kien jghid li nannuh, Mikiel Galea, kien Ghawdxi li gie joqghod Malta fl-ahhar tas-Seklu 19 u kellu hanut f'nru. 290 Triq San Pawl, il-Belt. It-tieni u t-tielet mara tieghu (ghax kien izzewweg tliet darbiet) kienu ahwa u kellhom huhom Patri Anton Debono, il-samuz missjunarju ghawdxi gezwita, pijunier fl-Indja. U t-tifla ta' Mikiel, Amalia, kienet omm Dun Mikiel, u kienet ghexet ghal zmien twil mieghu fid-Dar tal-Providenza sa ma mietet.

Ma tiskantax, allura, li fost l-ewwel residenti fid-Dar kien hemm min kien minn Ghawdex. Illum ghandna maghna erba' Ghawdxin li ilhom zmien twil jghixu u jiggu kkurati hawnhekk. Ma jkunx hsieb ghaqli li jintbaghtu lura lejn Ghawdex meta draw maghna, avolja issa f'Ghawdex hemm dar sabiha u komda. Fil-fatt, anke fl-"Arka" hemm xi Maltin li joqoghdu hemm, ghax id-Dar tal-Providenza hija mimlija u diffiċli biex izzid aktar residenti godda.

Problema ohra taghna hija li ssib "carers" tajbin u mharrga biex jiehd u hsieb residenti godda. Ghalhekk qed nghinu hafna familji billi nzommu lill-ghezzez taghhom ghal xi zmien biss. Hemm ukoll ir-"respite centre" ghall-familja kollha, bhala mhi "L-Arka" f'Ghawdex, imma mhux dejjem faċli jsiru trasferimenti bejn iz-zewg gzejjer.

***Dar taghna fix-Xaghra***

Ir-residenti tad-Dar tal-Providenza spiss jiggu Ghawdex fid-dar ta' villeggjatura li ghandna fix-Xaghra. Kienu




tawhielna koppja ġeneruża u issa, wara ftit tas-snin sewwa, qed inhossu l-bżonn li nduruha dawra biex naghmluha iktar abitabbli għar-residenti tagħna li jkunu jixtiequ jgħaddu ftit granet f'Għawdex.

Personalment, meta niġi Għawdex, inhobb niltaqa' ma' saċerdoti u hbieb benefatturi tad-Dar tagħna. Niltaqa' ma' hafna Għawdxin li naf, speċjalment soċi tal-MUSEUM u mmur niringrazzja lil hafna benefatturi tad-Dar tagħna mifruxin ma' Għawdex kollu. Kemm-il darba kelli wkoll l-okkażjoni sabiha niehu sehem f'xi festi tal-parroċċi għawdxin, u hemm nara l-qalb tajba ta' tant Għawdxin li jaħsbu fid-Dar tal-Providenza.

Ta' min isemmi wkoll kemm drabi ltqajt ma' Għawdxin fost l-emigranti fil-Kanada, fl-Istati Uniti, u fl-Awstralja; hafna minnhom anke jiktbulna u jibgħatulna offerti ġenerużi bil-posta direttament jew ma' nieshom f'Għawdex.



La qed insemmi l-posta, ngħid ukoll li ma jingħaddux l-Għawdxin li jiktbu lid-Dar tal-Providenza u juru interess fiha. Hemm ukoll ohrajn li kull tant żmien jiġu jżuruna personalment, bħal dak il-grupp ta' żgħażaġ min-Nadur immexxja minn Miriam Portelli u huha Dun Karm. Ta'



min ifahharhom għal din l-inizjattiva u niehdu gost jekk żgħażaġ ohra jimitawhom meta jiġu jduru dawra Malta. Dan il-grupp ta' żgħażaġ min-Nadur ihobbu jiġu u jithalltu mar-residenti tagħna, isiru jafu hom mill-qrib u jhobbuhom., u anke jagħmlu xogħol manwali bħal mhu tindif fid-Dar. Nibqa' nafu hom għas-servizz ta' mhabba li joffru!

### **PONT TA' Mhabba FLOK TAD-DGHAIJES**

Hemm hafna aktar x'nista' ngħid dwar x'jorbot id-Dar tal-Providenza ma' Għawdex. Imma din is-sena, sewwa sew fil-5 ta' Awissu, żewġt'ihbieb tad-Dar u xi ohrajn li ssiehb magħhom, ġiehom l-idea li jagħmlu "pont bid-dghajjes" bejn Malta u Għawdex b'risq id-Dar tagħna u "L-Arka". Kienet tassew idea oriġinali!

Dakinhar iltqajna lkoll fil-knisja tal-Madonna ta' Lourdes fl-Imġarr, u kellna magħna wkoll lill-Isqof ġdid ta' Għawdex Mons. Mario Grech li mexxa l-quddiesa li ġiet mxandra anke fuq it-TV. Huwa heġġeġ lil kulhadd biex jiehu sehem u jgħin.

Imma r-rih beda jonfoh sew u l-"bridge" bid-dghajjes fuq il-baħar kellu jithassar. Imma l-pont tal-imhabba bejn il-qlub ġenerużi tal-Maltin u l-Għawdxin ma jhassru l-ebda tip ta' maltemp! Il-programm ta' varjetà u ġbir ta' offerti baqa' sejjer fuq it-*television*, u hafna qlub xorta wrew l-imhabba li għandhom lejn id-Dar tal-Providenza f'Malta u "L-Arka" f'Għawdex.

Is-sena li ġejja, jekk Alla jrid, l-organizzaturi ta' dan il-"pont" għadhom determinati li jerġġhu jippruvaw din l-idea oriġinali. Jalla jirnexxilhom! Imma jiena, u Dun Manwel Curmi mieghi, ninsabu kuntenti li għall-grazzja ta' Alla l-pont veru tal-għaqda tal-qlub bejn il-Maltin u l-Għawdxin, fejn tidhol il-ġenerożità lejn id-Dar tal-Providenza u "L-Arka" huwa pont li ma jsaddad qatt, anzi dejjem aktar jissahhah.

U b'dawn il-ftit versi ridt ngħid grazzi speċjali lill-Għawdxin għal kulma jagħmlu magħna.

**BOGLAUTO LTD**

■ Spare Parts  
■ Batteries  
■ Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

**GOZO PRESS**

**GP gozo press**

Offset & Letterpress Printing  
Graphic Design Studio

Mġarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net


# X'għadda minn għalina



*Kronaka Għawdxija minn Charles Spiteri*

## *Facilitajiet Sportivi Godda mill-Kunsill Lokali tan-Nadur*

Il-ground tal-football fi Triq l-Imġarr fin-Nadur sar bil-haxix artifiċjali u miegħu tlestew ukoll facilitajiet sportivi oħra fl-istess post. Dan huwa proġett li sar fl-ahħar xhur mill-Kunsill Lokali tan-Nadur bil-kollaborazzjoni tal-Ministeru għal Għawdex u l-Club ta' Nadur Youngsters. Dawn il-facilitajiet ġew inawgurati mill-Prim Ministru Dr. Lawrence Gonzi u mbierka mill-E.T. Mons. Isqof Mario Grech waqt ċerimonja li saret nhar is-Sibt 29 ta' Lulju. Ix-xogħol fuq il-ground prinċipali sar bil-haxix artifiċjali mid-ditta *All Sports International*. Giet inawgurata wkoll sistema ġdida ta' dwal fl-istess ground kif ukoll facilitajiet ta' boċċi pitches, dressing room u kiosk. Dan huwa l-ewwel ground kbir li sar bil-haxix artifiċjali f' Għawdex. Fin-Nadur diġà hemm pitch tal-5-a-side fil-Museum tas-Subien li sar ukoll mill-Kunsill Lokali f'tit aktar minn sena ilu. Il-Prim Ministru fil-messaġġ tiegħu fahhar l-inizjattivi u proġetti li qed iwettaq il-Kunsill Lokali tan-Nadur u esprima sodisfazzjon li dawn huma mmirati sabiex jipprovdu facilitajiet sportivi u rikreattivi għall-familja kollha.



Is-Sindku tan-Nadur Dr. Chris Said qal li l-iskop tal-Kunsill kien li permezz ta' dawn il-facilitajiet joffri post ta' livell għoli għat-ftal u ż-żgħażaġh tal-lokal. Huwa rringrazzja lin-Nadur Youngsters FC u l-Ministeru għal Għawdex tal-ghajjnuna li taw biex dan il-proġett seta' jitwettaq. Is-Sindku tan-Nadur elenka wkoll numru ta' proġetti li waslu biex jitlestew fin-Nadur kif ukoll oħrajn li għadde jix-xogħol fuqhom. Indirizzaw lil dawk preżenti wkoll is-Sur Eucharist Camilleri, President ta' Nadur Youngsters FC, u l-Ministru għal Għawdex l-Onor. Giovanna Debono.

Wara ċ-ċerimonja sar tournament triangolari bejn Nadur Youngsters Football Club, Qala St. Joseph FC u Ghajnsielem FC.

**Fuq:** Mument waqt iċ-ċerimonja tat-tberik tal-Grawnd. Jidhru mix-xellug għal-lemin is-Sinjura Kate Gonzi, L-iSpeaker Anton Tabone, l-Arcipriet tal-Parroċċa tan-Nadur, Mons. Salv. Muscat, l-E.T. Mons. Isqof Mario Grech, il-President tan-Nadur Youngsters F.C., Eucharist Camilleri, is-Sindku, l-Avukat Chris Said u l-Prim Ministru, Dr Laurence Gonzi. **Fin-nofs:** Dehra Ġenerali tal-Grawnd tan-Nadur.

**Tafit:** Jinghata bidu għal-logħob. Il-Prim Ministru Dr Laurence Gonzi (xellug) u s-Sindku, Dr Chris Said (lemin)

## *Investigazzjonijiet ġeologiċi tat-Tieqa tad-Dwejra*


Nhar l-Erbgħa 9 ta' Awissu, il-Ministeru għal Għawdex habbar illi kien ikkummissjona investigazzjonijiet ġeologiċi dwar l-istabbiltà strutturali tat-Tieqa tad-Dwejra. Id-Dwejra hija zona ta' importanza xjentifika u kulturali, sinjura fl-ekoloġija, il-ġeoloġija u s-sbuhija naturali tagħha. Hija zona ffrekwentata hafna mit-turisti kif ukoll mill-Maltin u l-Għawdxin, filwaqt li hija wkoll attrazzjoni għall-industriji televiżivi u ċinematografiċi. Il-formazzjoni naturali tat-Tieqa tad-Dwejra hija probabbilment l-iktar fattur li jiddistingwi lil din iż-żona, u probabbli wkoll li hu l-iktar xenarju wżat sabiex jirreklama lill-gżira fil-livell internazzjonali. Fis-snin riċenti ġie nnutat illi l-formazzjoni tat-Tieqa qed tiġi mikula iktar ma jgħaddi ż-żmien u l-istess proċess qed jithaffef fl-ahħar snin. Għalkemm dan il-proċess huwa wiehed naturali u li f'ċirkostanzi normali kien jithalla jiehu l-kors naturali tiegħu, it-telfa ta' simbolu bħat-Tieqa tad-Dwejra jwassal għal impatt negattiv sostanzjali fuq l-industrija turistika ta' Għawdex. Kien għalhekk



li l-Ministeru ghal Ghawdex fittex pariri esperti dwar jekk hux possibbli li jsir xi forma ta' intervent sabiex il-hsara li qed issir lit-Tieqa tigi mrazzna.

*Bureau Veritas Consulting Limited* mir-Renju Unit qed jaghmlu l-investigazzjonijiet mehtiega. Il-kumpanija ghandha esperjenza vasta fuq proġetti simili. Dan l-ahhar, il-konsulenti wettqu analiżi tas-sit tat-Tieqa tad-Dwejra, kemm mill-art kif ukoll mill-bahar. Gie prodott ukoll *video* tal-formazzjoni tal-blat fl-inhawi tat-Tieqa minn taht il-bahar. Il-Ministeru ghal Ghawdex irid juri l-apprezzament tieghu ghall-assistenza ta' *Lone Dolpin Media* mill-Gharb li pprovdew materjal viziv ta' taht il-bahar minghajr hlas.

Rapport preliminari bir-rakkomandazzjonijiet mistenni jigi pprezentat lill-Ministeru ghal Ghawdex fil-gimghat li gjejjin. L-inhawi tad-Dwejra, inkluż it-Tieqa tad-Dwejra, qed jibbenefikaw ukoll minn proġett b'fondi ta' l-Unjoni Ewropea taht il-*Life Third Countries scheme*, b'investment ta' €314,000.



### Investiment ta' madwar 2.5 miljun euro ghall-proġetti



Il-Prim Ministru Lawrence Gonzi, akkumpanjat mill-Ministru ghal Ghawdex Giovanna Debono, u l-koordinatrici tal-proġetti ta' l-Unjoni Ewropea f'Ghawdex, is-Sinjorina Rita Cutajar, nhar is-Sibt 29 ta' Lulju, zar il-proġetti li qed ikunu ffinanzjati mill-Unjoni Ewropea, proġetti b'investment ta' madwar 2.5 miljun euro.

Il-proġetti huma, dak tal-bini mill-gdid ta' l-Istitut ghall-Istudji Turistiċi fil-Qala li issa b'investment ta' 1.5 miljun euro se jigi żviluppat fi *Training Hotel* ghall-istudenti li qed jiehdu

korsijiet ma' l-ITS fis-settur turistiku; dak tač-Ċentru ta' l-Arti u l-Artiġanat f'Ghajnsielem, fejn minbarra li č-čentru se jkun estiż, qed jinbena ukoll '*Incubation Centre*' li jghin lill-individwi jibdedw negozju fil-qasam ta' l-artiġanat.

L-istitut ghat-tahriġ ta' l-istudenti li qed jiehdu kors ta' l-ITS mistenni jkun lest sa Marzu tas-sena d-diehla. Dan il-proġett jikkonsisti fil-bini ta' čentru modern li jkun kapaci jilqa' ghall-htigijiet tas-settur turistiku.



Ghaddej ukoll xoghol biex jinbena il-*Crafts Development Centre*. Inxtara apparat gdid u se jibdedw korsijiet godda f'diversi snajja bhal fuħhar, tafal, l-iskultura, u hgieg. Dawn il-proġetti f'dan ič-čentru se jkunu lesti sa tmiem din is-sena.

**Ritratt xellug:** Il-Prim Ministru flimkien mal-Ministru ghal Ghawdex jidhru jittellmu mal-haddiema fuq is-sit tax-xoghol fejn gjej il-bini l-gdid ta' l-Istitut ghall-Istudji Turistiċi fil-Qala. **Ritratt lemin:** Il-Prim Ministru, Dr Lawrence Gonzi flimkien mas-Sinjura Gonzi u l-Ministru ghal Ghawdex Giovanna Debono jidhru jittellmu u jiflu x-xoghol fič-čentru ta' l-Arti u l-Artiġanat f'Ghajnsielem.


### Wirja 'Once Upon A Time.... In Summer 2006'



Tanja Van Poucke tipprezenta wahda mill-pitturi taghha ta' protesta mis-serje "Halluhom itiru, halluhom hielsa...." lis-Sur Vincent Grech ič-Chairman tal-Kumitat Kulturali fi hdan il-Ministeru ghal Ghawdex.

ikkombinati ma' nsig ta' pissiperla; rabta max-xbieki tan-nassaba. Tanja Van Poucke halliet il-varjeta ta' kuluri li hi soltu tuza fis-suġġett ippreferit taghha, bil-mara bhala čentru, biex ghaddiet ghal gradazzjonijiet differenti ta' abjad, il-kulur tal-paci; paci lill-ghasafar u paci lin-natura. Barbara Attard Pettett, barra mill-arti solita taghha li tikkonsisti fi skutelli u buqari, timxi pass iehor biex tipproduci xoghol bi dimensjonali u anke kreazzjonijiet aktar personali b'xoghol dwar l-istorja/leggenda tal-Ġganta u l-Ġebbla l-Wieqfa tal-Qala.


*Once Upon A Time..... In Summer 2006*, wirja doppja minn Tanja Van Poucke, pittriċi, u Barbara Attard Pettett, čeramista, itellghet fil-Banca Giuratale, it-Tokk, Victoria, mill-4 sal-25 ta' Awissu. Tanja Van Poucke għazlet zewg suġġetti, "Halluhom itiru, Halluhom hielsa" u "Agħtu čans lin-Natura" li huma protesta personali kontra l-insib u l-kačča tal-ghasafar kif ukoll kontra l-qerda tan-natura minhabba l-kwantita kbira ta' bini li qed jittella' fuq il-gzira Ghawdxija. Elementi naturali bhalm huma rix, gebel zghir, xehda tan-naħal selvaġġ..... huma



Barbara Attard Pettett tipprezenta xoghol taghha fič-čeramika lis-Sur Vincent Grech li kien qed jirrapprezenta lill-Ministru ghal Ghawdex, Giovanna Debono. Hija tuza tahlita ta' hgieg u tafal li jinħallu go xulxin.

## Wirja ta' valur storiku

Bejn is-Sibt 5 u l-Ġimgħa 25 ta' Awissu, il-Kunsill Lokali Qala flimkien mal-'Comune' ta' Lanciano, fl-Italja, li bejniethom iż-żewġ lokalitajiet għandhom ftehim ta' ġemellaġġ, kif ukoll bl-għajnuna tal-Kumitat tal-Kultura fi hdan il-Ministeru għal Ghawdex, fis-Sentinella, taċ-Ċittadella fir-Rabat Ghawdex ittellighet wirja storika dwar il-Kroċjata tal-Kavallieri ta' Malta. Wirja mill-isbah, ta' interess partikulari u ta' valur storiku, li fil-holm tehodna fil-passat u tmexxina tul il-kroċjata li għamlu il-Kavallieri ta' Malta, wirja li ngabet apposta minn Lanciano. Preżenti għall-inawgurazzjoni kien hemm ukoll iċ-*Charge d' Affairs* ta' l-Ambaxxata Taljana f'Malta, Domenico Bellato u s-Sindki, dak tal-Qala s-Sur Paul Buttigieg u ta' Lanciano Dr. Filippo Paolini.



Waqt il-ftuh tal-Wirja konnessa ma' zmien il-Kavallieri ta' Malta.

## Proġetti estensivi ta' bini mill-ġdid ta' toroq f'Għawdex

L-ewwel saff ta' asfalt fit-triq li tghaqqad lir-Rabat ma' San Lawrenz li fuqha għaddej xogħol bħalissa ingħata sa l-aħhar ta' Settembru, bil-bqija tax-xogħlijiet mehtieġa fuq l-istess parti tat-triq jitlestew matul ix-xahar ta' wara. Dan qalitu nhar it-Tlieta 22 t'Awissu, filgħodu, l-Onor. Giovanna Debono, Ministru għal Ghawdex waqt li żaret ix-xogħlijiet ta' bini mill-ġdid li għaddejjin bħalissa f'din l-arterja prinċipali t'Għawdex.

Il-Ministru Debono qalet li lejn l-aħhar ta' Settembru se jingħata l-ewwel saff ta' *tarmac* magħruf bħala *base course* minn hdejn



il-monument tal-Papa Ġwanni Pawlu II fin-naha tar-Rabat sal-*junction* ta' Ta' Pinu, bix-xogħlijiet ta' tlestija jsegwu matul ix-xahar ta' Ottubru. Sadattant bħalissa jinsabu għaddejjin ix-xogħlijiet marbuta mat-trasferiment tas-servizzi għal go kanali mibnija apposta taht il-livell tat-triq u mat-twessiegh tal-*junction* ta' l-Ghasri. Ix-xogħlijiet ta' bini mill-ġdid kienu jinvolvu l-iskavar tat-triq preċedenti, it-twessiegh tat-triq f'partijiet speċifiċi, il-bini ta' kanali għas-servizzi taht il-livell tat-triq u l-bini mill-ġdid tat-triq. Il-kanali tas-servizzi nbnew sabieq, sa fejn possibbli, jiġi evitat il-bżonn ta' skavar tat-triq minhabba xogħol regolari ta' manutenzjoni.


Il-Ministru Debono qalet li t-triq li tghaqqad lir-Rabat ma' San Lawrenz m'hijiex l-unika triq li fiha l-Gvern qed jinvesti b'mod qawwi. Hija rreferiet għas-sejha għall-offerti li hareġ il-Gvern iktar kmieni dan ix-xahar biex, permezz ta' fondi tal-Ministeru għal Ghawdex tinbena mill-ġdid it-triq tar-Ramla fin-Nadur, bix-xogħlijiet mistennija jibdeu wara tmiem l-istaġun saffi. Il-Ministru Debono qalet li dawn iż-żewġ proġetti f'toroq prinċipali, flimkien ma' proġetti oħra f'toroq oħra arterjali u residenzjali f'Għawdex ser ikomplu jtejbju s-sistema ta' toroq madwar Ghawdex, b'impatt dirett mhux biss fuq il-kwalità tal-hajja f'Għawdex imma wkoll fuq il-prodott turistiku li toffri l-gżira lill-viżitaturi tagħha.



**Fuq:** Dehra tax-xogħol li qed isir fi Triq Papa Ġwanni II, fir-Rabat, Ghawdex. **Fin-nofs:** Dehra ta' parti mit-triq li tiehu għal Ta' Pinu. **Isfel:** Il-Ministru Debono flimkien mad-Direttur EU fil-Ministeru, Rita Cutajar, is-Segretarju Permanenti fil-Ministeru Joe Micallef u d-Direttur Proġetti u Żvilupp, Joe Portelli jiflu x-xogħlijiet li għaddejjin, ta' bini ta' kanali, marbuta mat-trasferiment tas-servizzi.


## Programm Mużikali f'Għajnsielem

Nhar it-Tlieta, 22 ta' Awissu ittella' programm mużikali fil-pjazza tal-Madonna ta' Loreto, Għajnsielem, mill-Għaqda Mużikali San Ġużepp. Dan il-Kuncert Strumentali, wiehed annwali, kien parti mill-attivitajiet tal-festi titulari li kienu qed jiġu ċelebrati fir-rahāl t' Għajnsielem. Waqt il-programm ndaqqu diversi xogħlijiet, fosthom marċijiet tradizzjonali kif ukoll diski klassiċi bħal 'Tom Jones in Concert', 'Phantom of the Opera: Medley' u 'Theme from



Dehra waqt il-Kuncert annwali tal-Banda San Ġuzepp f'Għajnsielem.

'James Bond 007'. Dan il-programm Muzikali kien taht id-direzzjoni tas-Surmast Direttur Mro. Sunny Galea A.L.C.M. assistit mill-Assistent Surmast Mro. Frankie Debono. Ippreżenta Lelio Spiteri. Għal din l-attività kien hemm prezenti wkoll il-Ministru għal Għawdex Giovanna Debono, u l-iSpeaker tal-Kamra tad-Deputati, Anton Tabone. Wara saret ċerimonja qasira imma sinifikanti, bit-tluġ ta' bandiera ġdida fuq il-bini tal-Każin tal-Banda San Ġuzepp.



Waqt it-tluġ tal-Bandiera fuq il-Każin tal-Banda San Ġuzepp.

## Inawguratur il-monument ta' Dun Ġuzepp Cauchi f'San Lawrenz



Monument lil Dun Ġuzepp Cauchi, fi Triq ta' Bieb il-Għar, San Lawrenz, ġie inawguratur mill-Ministru għal Għawdex, Giovanna Debono flimkien mas-Sindku Noel Formosa, nhar il-Gimgha 14 ta' Lulju. Saret serata helwa li permezz tagħha bla dubju ta' xejn hareġ il-ghan għaliex twaqqaf dan il-monument, dak li jsellmu lil Dun Ġuzepp Cauchi għall-imħabba li kellu għar-rahall. Il-monument sar mill-iskultur malti Joe Scerri.

Fid-diskors tiegħu s-Sindku Noel Formosa fisser l-iskop li għalih il-Kunsill Lokali ddeċieda li jwaqqaf dan il-monument. Diskors iehor sar minn Patrick Cassar, pro neputi ta' Dun Ġuzepp Cauchi dwar il-hajja tiegħu. Is-serata nkludiet ukoll siltiet muzikali mis-Sopran Georgina Cauchi, waqt li Dun Manwel Cutajar, missjunarju għawdx i fl-Albanija u li bhalissa jinsab għal ftit jiem mal-familjari tiegħu f'San Lawrenz, qara poezija mill-isbah miktuba minnu stess.

## Kummiedja Griega

Fiċ-Ċentru ta' l-Università, f'Għawdex, nhar il-Gimgha 11 t'Awissu, ittellgħet għall-pubbliku l-kummiedja griega 'The Arbitrants' ta' Menander, mill-Associazione Culturale Politecnico Teatro ta' l-Italja, li kienu għal zjara fil-gzejjer Maltin. Id-dramm kien jtratta n-nuqqas ta' qbil bejn tnejn miżżewġin li ma jkunux jafdaw lil xulxin. L-istorja ntemmet b'rikonċiljazzjoni bejn iż-żewġ nahat li ndunaw li n-nuqqas ta' fiduċja li kellhom wara kollox ma kellha l-ebda bażi. Għal din il-kummiedja li nkitbet madwar 300 sena qabel Kristu, attenda pubbliku numeruż li kellu kliem ta' tifhir għal din il-biċċa xogħol professjonali. Id-dramm, taht it-treġġja ta' Mario Prospero, ittellgħa fil-bitha nterna taċ-Ċentru, li skond l-istess direttur Prospero hu post idejali għal xogħlijiet ta' dan it-tip.




## Jum l-Emigrant iċċelebrat f'Għajnsielem



Emigranti għajnselmizi, fosthom dawk mill-Kontinent Awstraljan, mill-Istati Uniti ta' l-Amerika u minn pajjiżi Ewropej u li kienu għall-vaganzi mal-familjari tagħhom f'Għawdex, nhar il-Hadd 20 t'Awissu, filgħodu, attendew bi hgarhom fil-Knisja Arcipretali tal-Madonna Ta' Loreto, Għajnsielem, fejn ġie iċċelebrat Jum l-Emigranti.

Saret iċċelebrazzjoni tal-quddies minn Fr Emanuel Magro, b'kelmtejn sbieh ta' l-okkażjoni. Ha sehem il-Kor *Lauretana* taht id-direzzjoni ta' Lelio Spiteri. Wara saret laqgħa soċjali għalihom fiċ-Ċentru Parrokkjali, fejn l-Arcipriet ta' din il-parroċċa, il-Kanonku Ġuzeppi Zerafa, iltaqa' personalment magħhom.



## L-Isqof Mario Grech ippreżentat b'unur mill-Ordni Militari Sovran ta' Malta

Nhar it-Tlieta, 29 ta' Awissu, giet iċċelebrata s-sollennità tal-Martirju ta' San Ġwann Battista fil-Knisja Rotunda tax-Xewkija. Għal dan il-Pontifikal Sollenni li sar fil-Knisja Rotunda tax-Xewkija, Sede Spiritwali tal-Kavallieri ta' l-Ordni Militari Sovran ta' Malta, attendew numru kbir ta' kavallieri membri ta' din l-Ordni. Iċ-ċerimonja bdiet fis-7.15 p.m. b'korteo miċ-Ċentru Parrokkjali, bis-sehem tal-kavallieri li akkumpanjaw ukoll lill-Eċċ. Tiegħu



Mons. Mario Grech, Isqof ta' Għawdex. Wara sar il-Pontifikal Sollenni mmexxi mill-Isqof ta' Għawdex, bis-sehem tal-kor 'Vox Clamantis' tax-Xewkija u l-orkestra. Il-panigierku sar minn Mons. Mario Grech. Preżenti wkoll għal dan il-pontifikal, fost in-numru kbir ta' nies li attendew, kien hemm is-Sindku tax-Xewkija, kif ukoll membri oħrajn tal-Kunsill Lokali. Fi tmiem ta' dan il-pontifikal, saret ċerimonja żghira imma sinifikanti, li fiha, l-Eċċ. Tieghu Mons. Mario Grech ġie ppreżentat b'unur mill-Ordni Militari Sovran ta' Malta.


Huwa ġie mahtur Kappillan Onorarju ta' din l-Ordni. Waqt diskorsi li saru ġie mfišser x'inhu l-għan ta' l-Ordni tal-Kavallieri lllum, kif ukoll ġie spjegat kif isir il-proċess biex jingħata dan l-unur. Wara sar diskors qasir mill-Isqof, li fih wera l-apprezzament tieghu għal dan l-unur li kien għadu kif ġie mogħti lilu.

Fi tmiem ta' din iċ-ċerimonja li saret fil-Knisja Rotunda, l-Eċċ. Tieghu Mons. Mario Grech flimkien mal-kavallieri preżenti, l-Arċipriet u l-kleru tal-parroċċa, is-Sindku u l-membri tal-Kunsill Lokali u mistednin distinti oħra attendew għal riċeviment fiċ-Ċentru Parrokkjali. Il-Banda 'Prekursur' tax-Xewkija, għamlet ukoll marċ ta' l-okkażjoni minn Pjazza San Ġwann Battista sal-każin ta' l-istess Banda.



### ***Inawgurazzjoni ta' "5-a-side Jubilee Synthetic Mini-Pitch" fil-Qala***

Nhar il-Ġimgħa l-1 ta' Settembru, ġie nawgurat *5-a-side Jubilee Synthetic Mini Pitch* li sar mill-Kunsill Lokali Qala bil-kollaborazzjoni diretta tal-UEFA, MFA, il-Ministeru għal Għawdex kif ukoll il-Kumitat tal-Qala *St. Joseph FC*. Għas-serata mtella' għall-okkażjoni saret proprju fl-imsemmi *pitch* li jinsab fi Ġnien il-Familja fil-*ground* tal-*football* u fost il-mistednin distinti attendew il-Ministru għal Għawdex Giovanna Debono u l-*Ispeaker* tal-Kamra tad-Deputati Anton Tabone, kif ukoll diversi membri ta' kumitati sportivi, soċjali u kulturali għawdxin.



F'kelmtejn ta' l-okkażjoni s-Sindku tal-lokalità tal-Qala, Paul Buttigieg, irringrazzja lill-UEFA kif ukoll lill-MFA ta' l-inizjattiva mehuda li f'għeluq il-50 sena mit-twaqqif tagħha, sponsorjat diversi *Mini Pitches* li ġew u ser jiġu nstallati fid-diversi lokalitajiet madwar Malta u Għawdex. Is-Sindku saħaq dwar l-importanza li uliedna jipprattikaw l-isports li żgur jghin kemm fizikament kif ukoll mentalment sabiex jinbnew b'karattru sod. Is-Sindku kompli li 'għalkemm il-flus huma problema għal kulhadd, flus minfuqa fl-isport jew faċilitajiet sportivi jissarrfu f'investiment fit-tfal, studenti u żgħażaġh Qalin'. Fl-aħharnett hu rringrazzja lil kull min ta l-għajnuna tieghu sabiex finalment fil-lokalità tal-Qala sar il-*5-a-side Jubilee Synthetic Mini-Pitch*.



F'kelmtejn ta' l-okkażjoni l-Ministru għal Għawdex, Giovanna Debono, ukoll uriet l-apprezzament tal-hidma mwettqa minn diversi għaqdiet u kumitati sabiex f'diversi lokalitajiet mifruxin madwar Għawdex issa qed jiġu nstallati *Synthetic Mini Pitches*. Il-Ministru saħqet dwar 'l-importanza li kulhadd mit-tfal sa l-adulti, għandhom jipprattikaw l-isport, fid-dawl li t-tendenza fil-gżejjer maltin u anke minn *survey* li sar fost diversi pajjiżi, jirriżulta li t-tfal tagħna huma aktar hoxnin minn ta' pajjiżi oħra'. Fl-aħharnett hi ferhet lill-Kunsill Lokali tal-Qala għal dan il-proġett mwettaq kif ukoll

għad-diversi hidmiet li implimenta matul is-snin fil-lokalità tal-Qala, proġetti li jolqtu lil kull settur u mifruxin madwar il-lokalità. Lejn tmiem is-serata l-Ministru l-Onor Giovanna Debono fil-preżenza ta' l-*Ispeaker* Anton Tabone u s-Sindku Paul Buttigieg kixfet lapida li tfakkar dan l-avveniment importanti għar-rahal tal-Qala. Kemm il-lapida kif ukoll il-*Mini Pitch* ġew imbiegħin minn Dun Charles Buttigieg, viċi-parroku tal-parroċċa tal-Qala.

L-għada s-Sibt 2 ta' Settembru, delegazzjoni mmexxija minn Dr. Joe Mifsud, President ta' MFA li kienet tinkludi lill-Kap Eżekuttiv tal-UEFA Mr Muhammed Ta', lill-Viċi-Presidenti tal-MFA, Carmel Bartolo u Ludovico Micallef A&CE, lill-President tal-GFA Joe Cordina, is-Segretarju tal-GFA Elvin Grech, il-President tal-Gozo Youth FA, Felix Apap, kif ukoll lill-kuntrattur li hadem fuq l-imsemmi *pitch*, Joe Sammut, żaru l-*Jubilee Mini Pitch* waqt sessjoni ta' *training* tal-Qala Youth Nursery. Wara s-Sur Muhammed Ta', Kap Eżekuttiv tal-UEFA u delegat tal-UEFA ġie mogħti tifikira minn wiehed mit-tfal preżenti li tfakkar il-ftuh uffiċjali tal-*Jubilee 5 a side Mini Pitch* fil-lokalità tal-Qala.



## Ifakkru l-50 Anniversarju taż-żwieġ tagħhom




Paul u Mary Grech iċcelebraw il-50 anniversarju miż-żwieġ tagħhom. Il-koppja żżewġu fil-knisja parrokkjali tal-Madonna ta' Loreto, Għajnsielem, li illum hija magħrufa bhala l-Knisja l-Qadima, nhar id-29 ta' Ġunju, 1956. Dakinhar iċcelebra l-quddiesa taż-żwieġ tagħhom, Mons. Emanuel Mercieca. Biex ifakkru din l-okkażjoni, nhar il-Hamis 29 ta' Ġunju, 2006, fl-istess knisja f'Għajnsielem, saret quddiesa ta' l-okkażjoni minn Mons. Isqof Mario Grech, mghejjun mill-Arcipriet tal-Parroċċa t'Għajnsielem, il-Kanonku Joseph Zerafa u li għaliha attendew il-familjari u hbieb tagħhom, fosthom uliedhom – George, Anthony, Alfred, Rose, Anna, Pauline u Gaetano. Wara saret ikla ta' l-okkażjoni fil-Lukanda Grand, Għajnsielem.



**Xellug:** Il-koppja Paul u Mary Grech flimkien ma' uliedhom, dak inhar tal-50 anniversarju miż-żwieġ tagħhom, quddiem il-fontana fi Pjazza tad-Dehra, Għajnsielem. **Lemin:** Mons. Isqof Grech jbierek u jitlob fuq il-koppja Paul u Mary Grech, fil-knisja tal-Madonna Ta' Loreto (il-Knisja l-Qadima), f'Għajnsielem

## Wirja Annwali tal-Hut fl-Akwarji

Għat-tielet sena konsekuttiva, il-membri għawdxin tal-Għaqda Maltija tat-Trobbija tal-Hut, organizzaw il-wirja tal-hut ta' l-ilma helu u dak tropikali, bejn is-Sibt u l-Hadd 5 u 6 t'Awissu, fis-sala tal-Kumpless Ninu Cremona, ir-Rabat, Għawdex. L-Għawdxin u l-barranin li żaru din il-wirja kellhom kliem ta' tifhir għall-organizzaturi. Għall-wirja kien hemm esebiti dsatax-il akwarju b'hut miġjub minn diversi kontinenti. Il-wirja nfethet mis-Sindku tal-Lokalità ta' San Lawrenz, Noel Formosa, il-Gimgha 4 t'Awissu, filgħaxija. Tbierket mid-direttur spiritwali tal-Għaqda msemija, Dun Gerald Buhagiar. Id-diskors ta' l-okkażjoni sar minn Charles Grima, il-Maniġer Relazzjonijiet Pubbliċi tal-Għaqda 'Maltese Aquarists Society'. Waqt li kienu qed isiru l-aħħar preparamenti



Wiehed mill-akwarji li kienu esebiti għall-Wirja Annwali.

għall-ftuh ta' din il-wirja saret zjara fil-Kumpless mill-Ministri Louis Galea u Giovanna Debono, fejn tkellmu mal-membri tal-Għaqda. Il-fergħa għawdxija ta' din l-Għaqda għandha mat-tletin membru, li jiltaqgħu fil-Hdud, darba fix-xahar, fl-uffiċċju tal-Għaqdiet mhux Governattivi, fix-Xewkija. Dawk interessati li jattendu jew li jixtiequ aktar informazzjoni dwar dan id-delizzju, jistgħu jagħmlu kuntatt ma' Joanne jew Peter Mohr, tel: 2156 3608.



Waqt il-ftuh uffiċjali tal-Wirja. Mix-xellug għall-lemin jidhru Adrian Pugliosovich, Noel Formosa, Dun Gerard Buhagiar, u Charles Grima

## Jum il-Vitorja mfakkar f'Victoria



Mix-xellug għal-lemin: Il-Ministru għal Għawdex tpoġġi l-kuruna quddiem il-Monument ta' Tifkira; L-Avukat Żagħżuġh Dr Kevin Cutajar waqt id-diskors kommemorattiv tiegħu; Il-Banda tal-Pulizija fi Pjazza Indipendenza; u l-Kuncert mtellgħa mis-'Southampton University Sinfonietta Orchestra'.

Il-Kumitat Organizzattiv Kultura (Ministeru għal Għawdex) organizza l-attività annwali li tfakkar l-assedji ta' l-1565 u l-1943, nhar il-Hamis 7 ta' Settembru, fi Pjazza Indipendenza (It-Tokk), ir-Rabat, Għawdex, fis-6.30 ta' filgħaxija.

Is-serata k commemorattiva, ippreseduta mill-Onor. Giovanna Debono, Ministru għal Għawdex, bdiet permezz ta' marċi mill-Banda tal-Pulizija li telqet minn Pjazza Savina sa Pjazza Indipendenza fejn mbagħad ipprezentat programm shih. Id-diskors k commemorattiv ta' din is-sena sar mill-avukat żagħżuħ Dr. Kevin Cutajar, mix-Xagħra. L-ewwel parti tas-serata għiet fi tmiemha bit-tqegħid ta' kuruni u bukketti quddiem il-monument li jfakkar tmiem it-Tieni Gwerra Dinjija fl-istess pjazza.

It-tieni parti tas-serata kienet tikkonsisti f'kunċert ta' siegħa mis-*Southampton University Sinfonietta Orchestra*. Is-sehem ta' din l-orkestra f'Għawdex sar possibbli grazzi għall-kollaborazzjoni mal-Kunsill Malti ta' l-Arti u l-Kultura.

### Tifkira ta' l-Assedji ta' Malta fix-Xagħra



Fir-raħal tax-Xagħra, nhar il-Hamis 7 ta' Settembru, saret it-tifkira ta' l-Assedji ta' Malta, dik magħrufa aħjar fostna l-Għawdxin bhala l-protezzjoni tal-Bambina fuq il-gzejjer Maltin.

Fid-9.00 ta' filgħodu, fil-Knisja Bażilika ta' Marija Bambina, Mons. Arċipriet Carmelo Refalo mexxa konċelebrazzjoni sollenni flimkien mal-Kapitlu tal-Kollegġjata. Wara t-tqarbin tkanta sollennament it-*Te Deum* b'radd il-hajr lil Alla. Tkanta ukoll l-Innu Malti. Anima l-kant il-kor *Schola Cantorum Jubilate*.



Wara f'Misraħ il-Vitorja, saret ċerimonja k commemorattiva fejn is-Sindku Joseph Spiteri għamel diskors qasir ta' l-okkażjoni. Inqraw diversi

poeżiji konnessi ma' l-okkażjoni, fosthom poeżija tal-mejjet Mons. M'Angelo Apap u oħra mill-Kanonku Ġiljan Refalo Rapa.

Id-diskors ta' tifkira dwar il-ġrajja ta' l-Assedji sar minn Dun Ġużep Cini. Mbagħad tqiegħdu kuruni f'riglejn il-Monument ta' l-Assedju. F'din iċ-ċerimonja hadet sehem ukoll il-Banda ta' l-*Scouts* ta' Had-Dingli, Malta.



Inżammet minuta silenzju b'rispett lejn il-vittmi, u b'kelmtejn oħra tal-okkażjoni mill-Arċipriet Mons. Carmelo Refalo.

Joe Louis Sciberras mexxa l-programm taċ-ċerimonja li saret f'Misraħ il-Vitorja.

Kien hemm prezenti wkoll l-i-Speaker tal-Parlament Malti, Anton Tabone, il-Ministru għal Għawdex, Giovanna Debono, il-Membru Parlamentari Justyn Caruana, is-Sindku tal-lokalità tax-Xagħra, Joseph u s-Sinjura Spiteri, il-Viċi Sindku Carmelino Refalo, il-kunsilliera Joe Cordina u Anthony Attard, membri ta' Għaqdiet Religjużi, Soċjali u Kulturali.




**Xellug, fuq:** Mument storiku waqt iċ-ċerimonja ta' tifkira. **Lemin, minn fuq għal isfel:** Waqt id-daqq tal-'Last Post' mill-i-Scouts ta' Had-Dingli; Waqt il-konċelebrazzjoni ta' l-okkażjoni; Uħud minn daww prezenti fil-Knisja Bażilika ta' Marija Bambina.

**Tafit, mix-xellug għal-lemin:** Mistednin distinti prezenti għaċ-ċerimonja; It-tifkira ta' l-Assedju; Waqt iċ-ċerimonja tat-tqegħid tal-kuruni.




## Skola Sekondarja Ġdida b'Investiment ta' Lm3 miljun



Il-kumpless edukattiv li prezentament huwa okkupat mill-unika skola *junior lyceum* u sekondarja tas-subien f'Għawdex, miċ-Ċentru ta' l-Eżamijiet ta' Għawdex u mis-Sala Ninu Cremona se jiġi żviluppat mill-ġdid permezz ta' proġett infrastrutturali ta' bini ta' faċilitajiet edukattivi moderni. Il-proġett, b'investiment ta' madwar Lm3miljun qed jitwettaq mill-Fondazzjoni għall-Iskejjel t'Għada (FTS) u għandu jkun implimentat fi żmien tlett snin, suġġett għall-approvazzjoni tal-permessi neċessarji mill-Awtorità Maltija ta' l-Ambjent u l-Ippjanar (MEPA).

Dan sar magħruf waqt konferenza stampa mill-Ministri Giovanna Debono u Louis Galea, fil-bini tal-Ministru għal Għawdex, nhar is-Sibt 16 ta' Settembru, filgħodu. Il-Ministri habbru l-pjanijiet tal-Gvern għal proġetti kapitali ta' bini u modernizzar ta' l-iskejjel tal-Gvern f'Għawdex.

Il-Ministru Debono qalet li waqt diskussjonijiet regolari mal-Ministeru ta' l-Edukazzjoni u mal-Fondazzjoni għall-Iskejjel t'Għada, ittiehdet id-deċiżjoni li jsir proġett kapitali kbir fil-kumpless tal-liceo Ninu Cremona minhabba n-natura estensiva ta' xogħlijiet ta' tisbiħ u modernizzar li kienu meħtieġa f'din l-iskola biex tipprovdi ambjent modern li jstimola t-tagħlim. Kien għalhekk li ġie deċiż li tinbena skola ġdida minflok tiġi modernizzata l-iskola eżistenti. Dan se jkun l-ewwel proġett li se jitwettaq fil-campus eżistenti ta' l-iskejjel sekondarji u post-sekondarji t'Għawdex. Iktar proġetti għall-immodernizzar ta' l-iskola sekondarja tal-bniet u tas-Sixth Form t'Għawdex jingħataw bidu hekk kif jasal fi tmiemu l-proġett tal-bini ta' l-iskola tas-subien. FTS se tidhol għal iktar proġetti ta' modernizzar ta' skejjel oħra primarji f'Għawdex fuq firxa ta' snin.



Il-kobor ta' dan il-proġett huwa l-ewwel wieħed tat-tip tiegħu għall-edukazzjoni f'Għawdex. L-iskola l-ġdida se tkun mibnija fuq erba' sulari 'l fuq mil-livell tat-triq u tinkorpora fiha 45 klassi, 9 laboratorji tax-Xjenzi, 6 *workshops* tat-Teknoloġija, 4 laboratorji tal-*computers*, *art rooms*, klassijiet għall-*Home Economics*, klassi għan-*Needlework*, klassijiet għall-*Graphical Communications*, *Resource rooms* u faċilitajiet edukattivi moderni fosthom kmamar għall-*guidance*, libreriya u spazji miftuħa li jistgħu jiġu wtilizzati għall-htigijiet ta' l-iskola u tal-komunità.

L-iskola ser tkun tista' takkomoda sa massimu ta' 1,000 student u se tinkludi inizjattivi li jutilizzaw sorsi ta' enerġija naturali fosthom permezz ta' *sun pipes* biex jiddawlu l-kuriduri, kif ukoll sistema ta' enerġija solari li tiġi installata fuq il-bejt ta' l-iskola. L-iskola ser ikollha *footprint* ta' madwar 3,300m<sup>2</sup> b'total ta' spazju ta' madwar 13,000m<sup>2</sup>. L-iskola l-ġdida ser ikollha wkoll parkeġġ ta' żewġ sulari mibnija taħt l-art li jakkomoda madwar 700 karozza. Dan il-parkeġġ se jilqa' għad-domanda ta' spazju tat-tlett skejjel fil-viċin kif ukoll għad-domanda mill-pubbliku. Il-proġett se jinkludi wkoll grawnd tal-futbol *7-a-side* kif ukoll *athletics' track* ta' 200m li se tintuża mill-iskola waqt il-hinijiet ta' l-iskola imma wkoll mill-komunità waqt hinijiet oħra. B'hekk din il-faċilità tkun qed tikkomplimenta l-faċilitajiet sportivi l-oħra li joffri l-Kumpless Sportiv t'Għawdex.



**Fuq:** Waqt il-konferenza stampa fil-bini tal-Ministeru għal Għawdex. Jidhru fost l-oħrajn il-Ministri Giovanna Debono u hdejha Louis Galea.

**Taħt:** Il-Ministru Giovanna Debono tispjega dettalji mill-Proġett Edukattiv.



Id-dahla ta' l-iskola l-ġdida ser tkun mit-triq li bħalissa sservi bħala triq sekondarja għall-iskola. B'hekk l-iskola l-ġdida tkun eqreb lejn il-Kumpless Sportiv t'Għawdex. Ser tinholoq triq ġdida li tgħaqqad lil Triq Fortunato Mizzi ma' Triq l-Ewropa sabiex isservi bħala post fejn fih jidhlu l-*coaches* li jipprovdu trasport lit-tliet skejjel, biex hekk ikunu jistgħu jtellgħu u jniżżlu l-istudenti 'l ġewwa mill-bibien ta' l-iskola. B'hekk jiżiedu l-miżuri ta' sigurtà lill-istudenti u tiġi eliminata darba għal dejjem l-inkonvenjenza li tinholoq ta' kuljum fit-toroq residenzjali tal-madwar minhabba n-numru ta' *coaches* li jkun qed jipprovdu t-trasport lill-istudenti.

It-tqassim ta' l-implimentazzjoni tal-proġett se jkun maqsum fi tlett faċilitajiet biex jimminimizza kemm jista' jkun l-inkonvenjent għall-istudenti u l-ghalliema. L-impatt fuq l-iskola fil-fatt ser ikun ftit li xejn għaliex l-ewwel fażi ser tkun tikkonsisti fil-bini ta' parti mill-iskola fi spazju li illum mhux qed jintuża għall-iskola sekondarja. Dan ifisser li s-sena akkademika timxi kif ippjanata mingħajr ma l-iskola jkollha l-htieġa li ssib post alternattiv. Hekk kif jintemm ix-xogħol fuq l-ewwel blokk, il-klassijiet ikunu jistgħu jidhlu fil-parti l-ġdida fil-waqt li jibda x-xogħol fuq it-twaqqiegh ta' l-iskola eżistenti u l-bini tat-tieni u t-tielet fażijiet.

**Kummentarju (2)**

# X'qed nagħtu lil uliedna?



# Mħabba jew fsied?

*minn HORACE MERCIECA*

Illum, għall-grazzja t'Alla, il-magġoranza tat-tfal tagħna għandhom ferm aktar ġid minn meta konna nitrabbew ahna. Il-ġenituri jixtrulhom l-akbar karozza u l-isbah pupa li hemm fis-suq, u kieku jistgħu, jagħmlulhom l-ilma jiżfen. U meta jibdew jifrarfru, anke *mobile phone* jixtrulhom. Id-dar, minn barra t-televiżjoni, għandhom ukoll il-kompjuter, *video games* u anke xi *playstation*. Il-ġenituri jagħmlu minn kollox biex jixtrulhom dak kollu li tixtieq qalbhom, biex, minn għalihom, juruhom kemm ihobbuhom.

U kif qeghdin ipattulhom lill-ġenituri tagħhom, dawn it-tfal? Holl xagħrek u ġib iż-żejt jekk ma jikkontentawhomx f'kollox, għax jibdew jgħajtu u jkissru. Hlief drittijiet tagħhom ma jsemmux. Dejjem iridu u m'huma kuntenti qatt. Id-dar qishom tigri u l-iskola qishom hrief lesti għall-qatla. Dawn huma s-sintomi ta' tfal mħajma, ta' tfal bla rispett, ta' tfal bla valuri, ta' tfal li ma jafux x'iridu, ta' tfal bla karattru għax ma jafux x'inhi dixxiplina, ta' tfal li ma jafux japprezzaw għax kollox jippretendu bi dritt, ta' tfal li m'għandhom l-ebda sens ta' saġrificiċju għax, bħalma jgħidu l-Ingliżi, isibu kollox fuq platt quddiemhom. Tfal


bħal dawn jiddominaw lill-ġenituri tagħhom u jbikkuhom f'darhom u anke quddiem in-nies. Ma jistgħu jmorru mkien bihom għax iregħxuhom. Ma jirrispettaw lil hadd hlief lilhom infushom. U fuq kollox, dejjem bil-geddum għax ma jafux x'iridu u mhux faċli tikkontentahom.

## Id-dixxiplina fit-trobbija tat-tfal

Sonia Camilleri, il-Kummissarju tat-Tfal, f'wahda mit-tahdidiet tagħha fuq il-mezzi tax-xandir, stqarret li wiehed mid-drittijiet li għandhom it-tfal huwa li jiġu ddixxiplinati. Kompliet tgħid li dan ma' jfissirx li għandhom jiġu umiljati waqt li qed jiġu ddixxiplinati, però għandhom jiġu ddixxiplinati fejn u meta jkun hemm bżonn. Tajjeb li nkunu nafu li t-tfal jehtieġu d-dixxiplina, għax tagħtihom ċertu ammont ta' sigurtà, għax isiru jafu l-parametri sa fejn jistgħu jaslu. Id-dizordni lit-tfal stess iddejjaqhom. Infatti, t-tfal jiftahru b'dawk l-għalliema li jzommu d-dixxiplina fil-klassi u jmaqdru lil dawk li ma jzommuhiex, u jibqgħu jsemmu dan sa meta jikbru u xagħarhom jibda jibjad.

## Aktar hin għalihom

Mela x'jehtieġu tassew it-tfal biex nagħmluhom kuntenti u nrawmu fihom dik il-kultura ta' rispett li l-antenati tagħna għaddew lilna? Ir-risposta hija sempliċi hafna: **Mħabba bla fsied u aktar hin magħhom.** Ma' tkunx qed thobb lil uliedek billi tixtrilhom l-akbar jew l-isbah ġugarell li hemm fis-suq, jew billi tagħtihom dak kollu





li jitolbuk. Tkun thobb lil uliedek billi tghaddi hafna hin maghhom, titkellem maghhom, tilghab maghhom, taqra maghhom u tismaghhom. Tiskanta illum il-gurnata, meta fid-dar ghandna l-magna tal-hasil, il-forn tal-gass jew ta' l-elettriku, il-*vacuum cleaner* u l-kitla ta' l-elettriku, meta suppost l-affarijiet isiru b'aktar heffa u b'anqas tbatija, il-hin li nghaddu mat-tfal taghna flok zdied naqas. Donnu hin ghal kollox ghandna barra ghal mat-tfal. Minn ghalina ghax nixtrulhom kulma jridu, qed naghmlu t-tfal taghna aktar kuntenti. Mbaghad fid-dar bil-kemm naghtu kashom. L-importanti li joqoghdu kwieti u ma jwegggulniex rasna. L-anqas nindenjaw ruhna nittawlu biex naraw x'qed jaghmlu jew x'qed jaraw fuq il-kompjuter, ghax inhossuna ghajjenin wara gurnata xoghol u rridu nirrilassaw ftit! L-anqas ninkwetaw ghax it-tfal kull ma jmur qed jinghalqu dejjem fihom nfushom u jghaddu hin twil mwahhlin mal-kompjuter jew jilghabu mal-*mobile phone*. L-anqas qed jghaddilna minn mohhna li l-Unjoni Ewropeja qed taghmel studju biex tinvestiga l-perikli li jgib mieghu l-*mobile phone* f'idejn it-tfal, bhal, Perezempju, kuntatti ma' persuni bi skopijiet ulterjuri jew forma ta' *bullying* fil-messaggi li jkunu qed jircievu. L-aktar haqa importanti saret li jhalluna bi kwietna!

Ivvintajna l-*playschools* fejn inhallsu l-liri biex haddiehor jehdilna hsieb it-tfal. U biex minn ghalina naghtu hajja mill-aqwa lit-tfal taghna, nahdmu daqs il-klieb, hafna sighat *overtime*. L-anqas jghaddilna minn mohhna li l-aktar haqa li t-tfal jixtiequ minn ghandna hija l-kumpanija taghna u li jippreferu jilghabu maghna b'karozza qadima u mkissra milli jilghabu b'karozza kbira u gdida **wehidhom**.



## Problemi ikbar fl-adolessenza

U t-tfal jikbru u jsiru *teenagers* u aktar ma jghaddi z-zmien aktar jibdeu jitbeghdu minna. Jitla' hajt bejna u bejnhom li ma' tkun tista' tinfdub'xejn. Qajla tkun taf x'inhu ghaddej f'hajjithom. Il-kelma taghna ftit li xejn jibqghu jaghtu kasha. Valuri u sens ta' sagrificju, xejn. Jibdeu johorgu x'hin ahna nkunu ser norqdu u ara tiftah halqek ghax jibda t-theddid li jitilqu mid-dar u jmorru jghixu ghal rashom. U hafna jippruvaw jimlew il-vojt li ahna nkunu hloqna f'hajjithom billi jibdeu jixorbu l-*alcohol* jew jiehdu d-droga. Fix-xorb u fid-droga huma jaspiraw li jsibu dak li ma' jkunux sabu fil-genituri taghhom, jigifieri l-wens u l-faraq fil-problemi li jiltaqghu maghhom: "Ghax intom ma tifhmunix...". K'mhux ukoll: "Intom mohhkom maghluq!.....".

## Konkluzjoni

Ghal min bhali jghodd fuq is-sittin sena, is-socjeta ta' madwaru tant inbidlet, li jhossu strangier f'pajjizu stess. Illum il-hajja tant saret mghagglja, li bil-kemm ghandna hin ghalina n fusna, ahseb u ara kemm ghandna hin ghat-tfal taghna. Iz-zwigijiet saru rabta coff, ir-rata tat-twelid dejjem niezla, u t-tfal fejn qabel kienu barka issa saru piz. Il-prijoritajiet taghna nbidlu u hafna drabi, ix-xoghol u l-karriera qed inpoqguhom fl-ewwel post. Noholqu, kif jaqbel lilna, dak li hu tajjeb ghat-tfal taghna, minghajr qatt ma' jghaddilna minn mohhna li nistaqsuhom x'jixtiequ l-aktar minna.

Ir-rispett li fi zmienu t-tfal kellhom lejn il-genituri ghosfor u m'ghadux jezisti. Id-dixxiplina marret il-bahar u tfal mhajma u mfissda qed jikkontrollaw u jikkundizzjonaw il-hajja tal-genituri taghhom..... u tas-socjeta kollha!

Jekk ma' nbiddlux ir-rotta, il-kultura li writna ahna minn ghand il-genituri taghna ser tindifen maghna.

**John Portelli Enterprises Ltd.**

IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA

TEL: (356) 21561212 / 21561213 FAX: (356) 2156 0133

e-mail: [tokk@johnportelli.travel.com.mt](mailto:tokk@johnportelli.travel.com.mt)

108. ST. JOHN STREET, VALLETTA VLT10, MALTA

TEL: (356) 2124 7016 / 2123 5772 FAX: (356) 2124 7536

e-mail: [sangwann@johnportelli.travel.com.mt](mailto:sangwann@johnportelli.travel.com.mt)

## LURA L-ISKOLA

Il-vaganzi tas-sajf għaddew u bosta mill-għalliema dahlu lura għax-xogħol wara li hadu l-mistrieħ misthoqq tagħhom. Ċert li issa hadu ċ-‘charge’ li kellhom bżonn biex mill-ġdid jissuktaw jgħallmu u jiffurmaw lill-generazzjoni futura, liċ-ċittadini ta’ għada. Nhar it Tnejn 25 ta’ Settembru, eluf ta’ studenti dahlu lura huma wkoll fil-bankijiet tal-klassi biex ikomplu jedukaw ruhhom u jaslu għall-karriera li jixtiequ jaqdbu. Naturalment huma biss dawk li jpoġġu rashom hemm u jieħdu l-affarijiet bis-serjetà li jaslu fejn jixtiequ, għax kif nġhidu bil-Malti: ‘it-tigrija sal-barkun!’


Nieħdu gost nisimghu li l-Liċeo Ninu Cremona tal-Belt Victoria fejn jien kont student u wara għaddejt kwart ta’ seklun għallem, issa sa jingħata dehra ġdida u mat-tliet miljun lira sa jintefqu biex dan, strutturalment, fi żmien tliet snin, jinbidel bħal-lejl min-nhar. Bla dubju ma’ dan it-tibdil, trid tinbidel ukoll il-mentalità, l-attitudni ta’



bosta mill-istudenti tagħna lejn it-tagħlim biex b’hekk il-pakkett kollu jkun komplut. Bi skola sabiha biss ma naslu mkien!

Dan li ahna nawguraw u nittamaw: J’alla l-istudenti għawdxin kollha jifhemu l-htieġa tat-tagħlim f’hajjithom, iktar u iktar ahna li nġixu fuq gżira żgħira. Il-potenzjal qieghed hemm; issa jmiss lilna li nisfruttawh mill-aħjar li nistgħu! Tfal habrieka għal futur sabih!

Ta’ min jgħid ukoll li t-tliet skejjel il-kbar ta’ Victoria, dik Post Sekondarja Sir Mikelang Refalo (6th Form), il-Liċeo Ninu Cremona u l-iskola Agius de Soldanis, it-tlieta li huma qed jibdedu din is-sena skolastika b’kapijiet godda fit-tmun tagħhom, u allura, waqt li rroddu hajr lil dawk li mexxewhom sa issa, nawguraw lill-godda biex ikomplu mexjin fit-triq tal-progress, bid-dixxiplina u bl-imhabba, għall-ġid ta’ ulied il-poplu li jixraqlu l-aħjar fost l-aqwa - tagħlim u formazzjoni!



## MAHTUR IL-KAPITLU ĠENERALI TAS-SORIJET FRANĠISKANI TAL-QALB TA’ ĠESÙ

Il-Kongregazzjoni tas-Sorijiet Franġiskani tal-Qalb ta’ Ġesù, li sa mill-bidu nett insibu d-Dar u l-Kunvent tagħhom fi Triq Palma, Victoria Għawdex, xi ftit taż-żmien ilu temmew it-tlieta u għoxrin Kapitlu Ġenerali tagħhom li sar fid-Dar

Ġeneralizja tagħhom f’Santa Maria delle Mole, ġewwa Ruma. Hadu sehem membri tal-Kongregazzjoni mill-postijiet fejn jinsabu, jiġifieri Malta, l-Italja, il-Greċja, l-Ingilterra, l-Iżrael, il-Brażil, il-Pakistan, il-Filippini, l-Etjopja, il-Kenja u l-Awstralja.

Saru laqgħat ta’ diskussjoni dwar il-qagħda preżenti tal-Kongregazzjoni u tnieda programm ta’ hidma għall-gejjieni. Il-għażla tas-Superjura Ġenerali tmexxiet mill-Isqof ta’ Albano, Mons. Marcello Semeraro. Għat-tieni darba ġiet magħzula bħala s-Superjura Ġenerali Madre Anselmina Mifsud. Il-bqija tal-Kunsill Ġenerali ntagħzel

hekk: Sr. Vitaliana Zammit Vigarja Ġenerali, Sr. Josephine Attard Kunsilliera u Segretarja Ġenerali, Sr. Maria Rossotti u Sr. Maddalena Bonello, Kunsillieri Ġenerali, u Sr. Giuseppina Zammit bħala Ekonomista Ġenerali.

Minn dawn il-kolonna nawguraw lil dan il-Kunsill il-ġdid biex imexxi bil-għaqal u d-dehen lil dan l-Ordni, li jaf il-bidu tiegħu fi gżiritna, waqt li nittamaw li fi żmien mhux il bogħod naraw fuq l-altari lill-fundatrici tiegħu Madre Margerita Debrincat (minn Ta’ Kerċem), u li jiżiedu iktar vokazzjonijiet reliġjużi fi hdan dan l-ordni, li f’pajjiżna wkoll għamel u għadu jagħmel hafna ġid f’bosta oqsma differenti tal-hajja.

Intant, bejn it-22 u t-28 t’Awissu, il-Madre Ġenerali żaret mill-ewwel il-Provinċja Maltija wara t-tieni hatra tagħha fit-tmun ta’ dan l-Ordni hekk mferrex u magħruf u hegġet lil hutha s-sorijiet biex jimxu dejjem ’l quddiem fil-hajja spiritwali tagħhom waqt li jagħtu s-servizzi tagħhom b’attenzjoni u mhabba. Ma’ San Franġisk, nawgurawh “Paċi u Ġid”.

## VERSI RIFLESSIVI

*Żewġ poeziji ta' Francis Sultana*

### KURUN TAL-HALIB

(*Bejjiegħ ta' żmien it-Tieni Gwerra Dinjija*)

Kienu dawk żminijiet koroh,  
meta l-ġuħ kien jagħwar fina,  
maż-żernieq iqum ir-raħal,  
jistenna 'l Kurun jagħtina  
gess ħalib minfuħ bir-ragħwa,  
minn mogħoż niexfa, koroh dagħwa.

Kien igib xi tmax-il-mogħża,  
f'ħalqhom liebsa s-sarima,  
biex le jistgħu xi skart jieklu,  
għax hekk kienet it-tagħlima:  
Halib nej, 'k fih mard il-mogħża,  
deni rqiġ jisqik mad-doża.

Kull mogħża ġgorr laqamha,  
li drat sew kif jgħajjat sidha,  
dik li jsejjah fis hdejh tiġi,  
waqt li l-ġemgħa bil-bott f'idha,  
tittewweb, kif fuq rkobbtu,  
wara l-mogħża jmil sobtu.

Min imissu fir-ringiela,  
lil Kurun, tal-landa l-bott,  
inewwillu, biex fih jaħleb  
miż-żewġ ftieta gess, gess, sod,  
li lill-bott bir-ragħwa jsaqqu,  
'mma hadd qatt lil Kurun waqqfu!

Biss xi tmaqmiq minn taħt l-ilsien:  
li ta' nofs bott, thallas ta' tnejn,  
għax jekk leħnek f'widnejh jaqa',  
l-għada għalik, ma jifdalx mnejn;  
biex ma tiklokx in-nies bil-ħars,  
bl-għoli thallas, la kollox skars.

Tal-kafe' dik l-iskutella,  
tiddardar b'kemmxejn ħalib,  
fiha tgħum forsi xi ftieta,  
għax mnejn tixwi hobż le ssib,  
bil-qies kollox, kemm imissek,  
bir-razzjon tgħakkes 'l-ġismek.

Kienu dawk żminijiet iebsa,  
fejn bilkemm wieħed jitrejjaq,  
b'hekk jekk ħakk jew xi brucella  
mhux la kemm tasal biex tfejjaq,  
waqt li Kurun bil-mogħoż idur,  
il-bwiet jimtlew, bla l-bott ifur!

### RIVISTA MATURA

(*F'għeluq il-61 sena ta' "IL-HAJJA F'GHAWDEX"*)

Qatt ma bsartha li ma' l-Isqof  
hawn, go Hondoq, nieklu pizza,  
li tixtarra f'ħolma mxennqa  
ta' ġita sa Genwa u Nizza.


Mhux għax Hondoq hi xi bajja  
magħrufa daqs dawn l-ibliet,  
'mghax nitfa nbid ma' pizza mhawra  
forn tahmilek tifkiriet.

Ta' kif kibret u ssahhet  
ir-Rivista Djoċesana,  
hekk msejha, "IL-HAJJA F'GHAWDEX",  
bl-istinkar umli minn tagħna.

Gejna hawn f' Jum it-Tifkira  
t'għeluq sninha ma' l-anzani,  
biex minn qalbna nawgurawlha  
il-gejjien matur, setgħani.

Li bil-hidma li noffrulha  
ta' mohħna u anke ta' jdejna,  
il-qarrejja fiha jmaxtru  
daqs t'Għawdex hobża b'xi gbejna.

Ha jhossuhom sodisfatti  
jimirħu f'ħin il-mistrieħ,  
fiha jqallbu paġna, paġna,  
kulhadd x'joghġbu u x'gostih!



**HILITE**  
HARDWARE STORE  
**FRANCO - BELGE**  
**FIRE PLACES**

*Importers of*  
Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884

## Mal-bidu tas-Sena Kateketika 2006 -2007

# IT-TFAL JISTAQSU... IL-PAPA

### GHAXAR PARIRI TAL-PAPA BENEDITTU XVI LILL-ĠENITURI

#### Gheżiež Ġenituri

- 1) Nitlobkom tghinu lil uliedkom jikbru fil-fidi.
- 2) Nitlobkom takkumpanjaw lil uliedkom fil-mixja tagħhom –lejn l-Ewwel Tqarbina u wara l-Ewwel Tqarbina.
- 3) Komplu akkumpanjawhom waqt li uliedkom qed jagħmlu din il-mixja – lejn Ġesù u ma' Ġesù.

#### Il-Quddiesa tal-Hadd

- 4) Jekk jogħgobkom – morru l-Knisja ma' uliedkom – u huđu sehem magħhom fil-Quddiesa tal-Hadd.
- 5) U taraw li dan mhux hela ta' hin – anzi dan iżomm lill-familja tagħkom magħquda.
- 6) Il-Hadd isir isbah, u l-gimgha kollha tkun isbah, meta tmorru l-quddies flimkien.

#### Talb flimkien

- 7) U jekk jogħgobkom itolbu flimkien wkoll id-dar tagħkom qabel l-ikel u qabel torqdu.
- 8) It-talb mhux biss iressaqna aktar qrib lejn Alla, iżda jressaqna aktar qrib xulxin.
- 9) It-talb hu forza u qawwa li jnissel il-paċi u l-ferh.
- 10) Il-hajja tal-familja ssir aktar kuntenta, aktar ta' profitt meta hemm Alla u meta nhossu l-preżenza tieghu fit-talb.

*Il-Papa fil-Kattidral ta' Munich fl-okkażjoni tal-Ewwel Tqarbina tat-tfal.*

## 1

**Andrea:** X'tiftakar mill-ġurnata ta' l-ewwel Tqarbina tieghek?

#### Il-Papa:

Fhimt li Ġesù kien dahal f'qalbi , ġie jżur propju lili. Flimkien ma' Ġesù, Alla stess kien mieghi...

Kont mimli b'ferh kbir għax Ġesù stess kien ġie jgħix fija. Kelli disa' snin u fhimt

- li issa kien beda episodju ġdid f'hajti,
- u li minn issa kien importanti li nibqa' LEALI lejn din il-laqgħa, lejn kull Tqarbina.

- Jiena wegħidt lil Alla;- “NIXTIEQ INKUN DEJJEM MIEGHEK” u tlabtu lil Alla;- “IMMA KUN SPEĊJALMENT INTI MIEGHI”.
- Alla dejjem mexxieni minn idejja, urieni t-triq... anki f'sitwazzjonijiet iebsin.
- U b'hekk dan il-ferh ta' l-Ewwel Tqarbina kien il-bidu ta' mixja flimkien.
- Nixtieq li anke intom... tkunilkom bidu ta' hbiberija ma' Ġesù li tibqa' tul hajjitkom kollha.

## 2

**Livia:** Papa... irrid immur inqerr qabel kull darba li nitqarben?

#### Il-Papa:

Ha nġhid żewġ affarijiet:

##### i) L-ewwel haġa

M'hemm għalfejn tmur tqerr qabel kull darba li titqarben, sakemm ma tkunx għamilt dnuviet gravi li trid tqerrhom... meta tkun fid-dnub il-mejjet, jġigfieri gravi, huwa neċessarju li tqerr qabel it-tqarbin.

##### ii) It-tieni haġa

Anke jekk mhux neċessarju li tqerr qabel kull tqarbina, huwa tajjeb hafna li tqerr b'mod regolari.

... Ahna mdorrijin nnadffu d-djar tagħna u l-kamra tagħna mill-inqas darba fil-gimgha... Dan nagħmluh biex ngħixu fin-nadif.

L-istess għar-ruħ tagħna u għalija stess, jekk ma nqerr qatt, ir-ruħ tibqa' traskurata...

#### L-INDAFA TAR-RUĦ

U din l-indafa tar-ruħ li Ġesù jagħtihielna fis-sagrament tal-qrar, tghinna - halli jkollna l-kuxjenza aktar tajba – u b'hekk nistgħu anke nikbru u nimmatuwaraw spiritwalment.

# A JWEĠIBHOM

3

**Alessandro:** Li niehdu sehem fil-quddiesa u nirċievu l-Ewkaristija kuljum jiswa' għall-hajja tagħna?

**Il-Papa:**

Dan jghinna biex insibu l-aktar haġa importanti fil-hajja tagħna.

Dawk il-persuni li ma jmorrux il-knisja ma jafux li fil-hajja tagħhom jonqoshom proprju Ġesù.

- Jekk Ġesù ma jkunx fil-hajja tiegħi, allura ma jkollix min jiggwidani.
  - a) Ikun jonqosni dik il-hbiberija essenzjali, u
  - b) Ikun jonqosni wkoll dak il-**FERH** li tant hu importanti għall-hajja.
- Jekk Ġesù ma jkunx fil-hajja tiegħi, ma jkollix il-forza biex nikber bhala bniedem u s-saħħa li neghleb il-vizzi tiegħi u nimmatara bhala bniedem.

4

**Adriano:** X'inhil l-Adorazzjoni Ewkaristika? U kif issir?

**Il-Papa:**

... l-adorazzjoni hija din;

- li nagħrfu li Ġesù **HUWA DAK LI JMEXXINA**; Dak li jurini liema triq għandi naqbad.
- Li Ġesù jfehmi li nista' ngħix tajjeb biss, jekk jien inkun naf it-triq li Hu jurini.
- Għalhekk meta nagħmlu l-adorazzjoni nkunu qed ngħidu lil Ġesù:  
**"ĠESÙ, JIEN KOLLNI TIEGHEK U FIL-HAJJA TIEGHI RRID NIMXI WARAJK. QATT MA RRID NITLIF DIN IL-HBIBERIJA U L-GHAQDA MIEGHEK"**.
- L-adorazzjoni hija **TGHANNIQA MA' ĠESÙ li fiha ngħidlu "JIEN KOLLNI TIEGHEK U GĦALHKK NITOLBOK BIEK INTI TKUN WKOLL DEJEM MIEGHI"**.

## BENEDITTU XVI KATEKEZI LIT-TFAL



Pubblikazzjonijiet Radju Marija, Malta

*Il-Papa mat-tfal fi Pjazza San Pietru, 15 ta' Ottubru 2005. Siltiet minn ktejjeb li ħareġ.*

## TALBA TAL-FAMILJA

O Alla, li fil-Familja Mqaddsa hallejtilna mudell perfett tal-hajja tal-familja mgħixa b'fidi u ubbidjenza lejn ir-rieda Tiegħek,

- Ghinna biex inkunu eżempju ta' Fidi u Mhabba lejn il-Kmandamenti Tiegħek.
- Ghinna fil-missjoni tagħna biex ngħaddu l-Fidi li rċevjna minn għand il-ġenituri tagħna lil uliedna u hbiebna.
- Iftaħ il-qlub ta' wliedna sabiex iż-żerriegħa tal-Fidi li huma rċiew fil-magħmudija, tikber fihom.
- Saħħah il-Fidi taż-żgħażaġh tagħna sabiex jikbru f'Ġesù u jagħrfu aktar lil Ġesù.
- Kabbar l-imhabba u l-fedeltà fiż-żwiġijiet kollha, speċjalment dawk li għaddejjin minn żminijiet ta' tbatija jew diffikultà... Magħqudin ma' Ġużeppi u Marija, dan nitolbuk b'Ġesù Kristu, Ibnek u Sidna... Amen.

*Il-Papa ġewwa Valencea  
fil-WORLD MEETING OF FAMILIES*



## “GHANA GHAT-TFAL”

Poeżiji ta' MARY MEYLAK

Miġbura minn Frank L. Mercieca

Dan huwa l-isem ta' damma ta' poeżiji hief u mexxejja li l-Poetessa Ghawdxija Mary Meylak kienet harġet fi ktieb fil-bidu ta' l-Erbghinjiet. Tgerbu kważi sittin sena minn din il-ġrajja u dan il-ktejjeb li jiġbor fih dsatax-il poeżija helwa ghat-tfal tal-primarja, ma reġa' ġie stampat qatt allavolja kien ġie milqugh tajjeb mit-tfal ta' l-iskola, fejn il-kotra ta' dawn il-poeżiji ghadna nafuhom bl-amment. Min ma jiftakarx dawn il-versi li ġejjin:

*“Sulfarina mara ċkejna,  
Ghandha tfal tnejn u ħamsin,  
Hija żżommhom ġewwa kaxxa,  
Kollha hemm ġew, dejjem reqdin.*

*It-tfal tagħha lkoll ta' l-ġhuda,  
Le mhumiex tad-demmu u l-laħam,  
Ilkoll għandhom ġisem abjad  
Imma rashom sewda faħam.*

*Ma tridx tfal min imisshomlha,  
Tridhom biss f'idejn il-kbar,  
Sulfarina tathom l-ordni,  
Li jaħarqu lit-tfal żġhar.”*

Intant, għaliex ġara dan ahna ma nafux. Nafu biss li Meylak għexet iktar minn tletin sena minn mindu kienet harġet l-ewwel edizzjoni tagħha, li kienet ġiet stampata fiż-Żejtun, fejn tgħarrafna li dan kien l-ewwel ktieb. Dan juri li Meylak kellha f'moħħha u kellha mhejjija poeżiji oħra ta' din il-bixra ghat-tfal u li hi kellha l-hsieb li toħroġ f'volum ieħor. Dan ma seħħ u mhux biss it-tieni volum ma ħariġx, imma lanqas ġiet stampata t-tieni edizzjoni ta' l-ewwel ktieb, allavolja l-kopji kollha kienu nbieghu fi żmien qasir.

Ir-raġuni li ma ħarġitx it-tieni edizzjoni ta' dan l-ewwel volum ahna ma nafu u lanqas nafu għaliex ma ħarġitx l-ewwel edizzjoni tat-tieni volum. Ahna nemmu li kellha poeżiji biżżejjed u iktar minn biżżejjed biex toħroġ anke t-tieni volum. Kull ma nafu, u nafu x'ahna nġhidu, li f'dawk iż-żmenijiet, li kittieb jaqtagħha li jistampa ktieb, kienet deċiżjoni tqila. Naturalment l-inkwiet kien wieħed finanzjarju. Meylak allura kellha thalli fuq l-ixkaffa hafna materjal li kellha mhejji bla ma ġie qatt stampat. Ir-riżultat kien illi, b'xorti ħażina, il-kotra ta' dan il-materjal,

illum intilef għal dejjem jew inqered. Din ix-xorti ħażina li messet lil Meylak, ma messitx biss lil din il-poetessa ghawdxija, iżda kellhom ihabbtu w i ċ ċ h o m magħha kittieba oħra ghawdxin, fejn b'għaqal u dehen, kitbu hafna u hafna

mhux biss bil-Malti iżda wkoll b'isla oħra, fosthom Mons. Fortunato Grech u Mons. Giuseppe Farrugia Gioioso. Fejn hi kitbiethom illum!

F'għeluq il-100 sena minn twelidha, is-Sur Frankie Mercieca, Ghawdxija bhali, studjuż u ħabib tal-Malti, ha l-inzjattiva u ħareġ din it-tieni edizzjoni ta' din il-ġabra ta' poeżiji tagħha bil-hsieb u x-xewqa li t-tfal tal-lum iduqu mill-benna li harġet mill-pinna ta' din il-poetessa ghawdxija, omm il-fantasija u l-immaginazzjoni, bħalma nsibu f'din il-poeżija li ġejja. Il-poeżija jisimha “Toninu mar il-festa” :


*“Toninu mar il-festa  
Bil-poni ġdid li xtraw,  
Kien hemm folla u bandieri  
U baned jimmarċjaw.*


*Kemm xtara luminati,  
Pastizzi u qassatati,  
Il-flus tal-karus nefaq  
Qubbajt, pasti u ġelati.*

*U l-ġhada ma marx skola  
Toninu qam marid,  
kiel wisq u għamillu d-deni  
W hekk tgħallem jiekol ftit.”*

Dan il-ktejjeb uniku jinbiegħ mil-“Lumen Christi Bookshop”, Victoria, għall-prezz ta' Lm1.

**Kav Joe M. Attard**





Arkivju Nazzjonali Ghawdex

# Ghawdex 300 sena ilu

Paġna mill-Arkivju Nazzjonali - 147



Ricerka ta'

Joseph Bezzina


© 2006

## Kontroll fuq il-Frott fis-Suq

Id-dokument numru mija sebgha u erbgħin li qegħdin nippubblikaw f'din is-sensiela ta' paġni mill-Arkivju Nazzjonali ta' Ghawdex hi twissija mogħtija lill-bejgieħha tal-frott li ġgħib id-data tas-26 ta' Gunju, 1706. Tinsab reġistrata fid-disa' volum ta' l-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798), manetta (1705–1706), folju 85r (NAG, UG, Acta, 9/1705–1706, f. 85r).

Din hi t-traskrizzjoni tat-twissija:

**Riferisce Vittorio Grech, servitore, d'ordine delli Perillustrissimi e Manificentissimi Spettabli Signori Giurati di questa Università et Isola del Gozzo haver erigionato mandate penale d'onza una del peso corrente d'applicari a detta Università, a tutti Bottegari di detta Isola, che non praticano ne ardiscono di vendere nessuna sorte di frutti che gli saranno portati dalli gardinari per venderli nelle loro Bottege prima che non li mustreranno detti frutti alli attaccapani, onde...**



Żmien is-sajf hu żmien il-frott. Il-bidwi biežel ta' Ghawdex kien kburi b'xogħlu u b'attenzjoni bla ma taqta' kien jirnexxielu jipproduċi l-aħjar frott tal-gzejjer Maltin. L-aqwa frott kien ikun ippreservat biex jittieħed fil-maġħrufa wirja agrarja ta' Santa Marija.

Fil-bidu nett tagħha, lejn l-ewwel kwart tas-seklu tmintax, din il-wirja kienet issir fit-Taraġ tal-Belt, jiġifieri taċ-Ċittadella ta' Ghawdex. Ix-xjuh sa ftit żmien ilu dejjem sejhulha l-Belt. Dan it-taraġ kien jagħti mill-pjazza tat-Tokk għal fuq il-pont li kien hemm quddiem il-bieb tal-Belt. It-taraġ kien naturalment jagħti wkoll għall-Knisja Matrici ta' Ghawdex fejn kienet issir il-festa ta' Santa Marija.

Il-bidwi Ghawdexi kien jaħtaf l-okkażjoni, meta mijiet ta' Ghawdexin u Maltin kienu jiffullaw fil-Matrici, biex juri lil kulhadd il-frott l-għaraq ta' għbinu, ibiegh kemm jista', u hekk idahħal xi haġa. Il-flus fi żmien Santa

Marija kienu meħtieġa iktar mis-soltu għax mal-festa, il-bidwi ried ihallas il-qbiela u l-kera tar-raba' tiegħu.

Il-wirja ta' Santa Marija baqgħet issir fit-Taraġ tal-Belt sas-sena 1854. Mis-sena ta' wara kienet trasferita fil-bitha ta' l-iskola primarja ġdida tar-Rabat fi triq Vajringa. Fis-sena 1943, meta t-tieni Gwerra Dinjija tbiegħdet mix-xtut ta' Malta, il-wirja ta' Santa Marija bdiet issir il-Mall jew Villa Rundle. Lejliet u nhar Santa Marija, din il-wirja għadha tiġbed eluf tan-nies sa llum.

It-twissija li qegħdin nirriproduċu tixhed li diversi hwienet tal-haxix kienu miftehma ma' xi bdiewa biex jehdulhom il-frott tagħhom direttament fil-hanut. Għalhekk mal-bidu tas-sajf 1706 – tliet mit sena ilu – il-Ġurati bagħtu lis-servjent tagħhom Vitor Grech halli jfakkarhom illi dan kien kontra l-liġi.

Qabel ma jinbiegh mill-hanut, il-frott kellu jittieħed għand l-attakapani, l-uffiċjal inkarigat mis-saħħa pubblika, biex jara li kien ta' kwalità u fuq kollox nieqes minn kull tiġiż.

Il-bejgieħha tal-haxix kienu mwiddba li min jikser din il-liġi kien jehel multa ta' uqiqa kurrenti, liema multa kellha teħodha l-Università ta' Ghawdex.

## HOME STYLE

• Ceramics • Chandeliers • Appliances  
• Furniture • Carpets

Gużep Labre Str., Pjazza Kennedy, Victoria, Gozo  
Tel: 21 552099 Fax: 21 561438 Mob: 9942 0520  
Web Site: [www.homestylegozo.tk](http://www.homestylegozo.tk)



# IL-MISTERU TA' L-EWKARISTIJA


KITBA TA' MONS. ISQOF NIKOL Ġ. CAUCHI

(IT-TLETTAX-IL PARTI)

## KIF U SAKEMM HUWA PREŻENTI KRISTU FL-EWKARISTIJA

Kif jgħallimna l-Katekiżmu tal-Knisja Kattolika (n.1377): "Il-preżenza Ewkaristika ta' Kristu tibda mill-mument tal-konsagrazzjoni u tibqa' sakemm jibqgħu l-ispeċi Ewkaristiċi. Kristu hu kollu kemm hu preżenti taht kull speċi u kollu kemm hu wkoll, taht il-partijiet kollha tagħhom, hekk li l-qsim tal-hobż ma jaqsamx lil Kristu", għax il-Ġisem ta' Kristu li qam mill-mewt ma tista' tiġrilu ebda hsara.

Fl-Ewkaristija hemm Kristu bhala Alla u bhala bniedem, jiġifieri bid-divinità u bl-umanità tiegħu; dan isehh bis-sahha tal-unjoni ipostatika, li hija wahda mill-veritajiet tal-Fidi Nisranija. L-unjoni ipostatika ta' Kristu hija l-għaqda tan-natura divina man-natura umana f'persuna wahda, it-Tieni Persuna tat-Trinità Qaddisa. Allura, l-unjoni ipostatika tinkludi wkoll kull ma fiha n-natura umana magħquda mad-divinità. Dan ifisser li kull fejn hemm in-natura umana ta' Kristu jew parti minnha, hemmek ukoll tinsab il-Persuna tal-Verb, l-Iben Etern t'Alla, għaliex Ġismu u Demmu ma jistgħu qatt jinfirdu mill-Persuna Divina tiegħu, kif jgħidilna l-Appostlu: "Nafu li Kristu qam mill-imwiet u ma jmutx iktar; il-mewt ma għadhiex tahkem fuqu" (Rum.6,9).



Dwar l-umanità ta' Kristu fl-Ewkaristija nosservaw li Kristu huwa shih taht kull wahda mix-xbiehat sewwa tal-hobż kif ukoll ta' l-inbid. Fl-Ewkaristija hemm l-istess Kristu haj u glorjuż, bhal ma jnsab ukoll fis-Sema. Fi kliem iehor, il-Ġisem Mqaddes tiegħu, li huwa immortali u mimli bil-glorja, illum jnsab fis-Sema u taht ix-xbiehat Ewkaristiċi, kull fejn hemm l-Ewkaristija. Huwa jista' jagħmel dan il-miraklu, għaliex is-setgħa li għandu Kristu bhala Alla hija infinita.

L-eżistenza tal-Ġisem tal-Mulej fl-Ewkaristija Mqaddsa, mhix materjali bhal dik tal-iġsma ordinarji, iżda hija dik ta' ġisem glorjuż, cioè ġisem li qam mill-mewt u għalhekk mhux sugġett għall-mewt, u għal ċerti limitazzjonijiet ohra li għandu l-ġisem uman f'din l-art. Il-preżenza ewkaristika tixbah b'xi mod il-preżenza ta' l-ispirtu, bhal ma hija r-ruh fil-ġisem tal-bniedem, u f'kull membru tiegħu l-preżenza mqaddsa tinsab f'kull parti ta' l-ostja kkonsagrata, bhalma oġġett tad-deheb jekk jinkiser is-sustanza tad-deheb tibqa' f'kull parti minnu hekk ukoll il-Ġisem u d-Demm ta' Kristu jibqgħu preżenti-f'kull parti ta' l-ostja meta jiġu maqsuma.

Xhieda ta' dan insibuha fl-Evangelju, difatti Ġesù fl-ahhar ċena qal lill-Appostli: "Hudu u kulu: Dan hu ġismi" u kull wiehed mill-appostli ha biċċa mill-hobż li newlilhom u kull wiehed minnhom rċieva l-Kristu haj, kollu kemm hu, veru Alla u veru bniedem.

Wara l-konsagrazzjoni Kristu jibqa' realment preżenti, sakemm l-ispeċi jibqgħu dak li huma u ma jithassrux. Għalhekk jekk l-ostja tinhall jew iddub fil-process tad-diġestjoni, kif ukoll jekk l-inbid jiqras u jsir hall, tintemm ukoll il-preżenza reali, li kienet mohbija fihom.

"Wara s-sagrifiċċju, - kif nistqarru fil-Kredu tal-Papa Pawlu VI - din l-eżistenza tibqa' preżenti fis-Sagrament Mqaddes li jinżamm fit-tabernaklu bhala l-qalb hajja tal-knejjes tagħna."

(jissokta)




# X'se nagħmlu b'din il- preżenza?

Issib hafna, li qatghu mill-Quddiesa tal-Hadd, li jghidulek: "Ma tistax toqghod titlob id-dar, fil-kamra wahdek, kif qal Ġesù stess?" Irrid nara kemm jitolbu fiI-kamra wahedhom! Imma anke kieku stess! Avolja t-talb fiI-kamra wahdek għandu I-valur tieghu, u mhux ta' min jittraskurah. Imma mbagħad x'nagħmlu bl-Ewkaristija? **X'nagħmlu bil-Preżenza Reali? M'għadhiex ta' siwi? Nistghu nghaddu mingħajrha? Inhobbu 'l Alla mid-dar biss? Inhalluha Preżenza mdawra bl-assenza tagħna?**


- Darba qassis f'rahal zghir, kien għadu kemm iċcelebra 50 sena mill-Ordinazzjoni Saċerdotali tieghu. Kien ilu hafna kappillan f'dik il-parroċċa mwarra. Kien qed iqaddes, is-Sibt fil-ghaxija, bhas-soltu. Ftit qabel beda I-Omelija, daħal fil-knisja personaġġ ta' fama internazzjonali li spiss in-nies kienu jarawh fuq it-TV. Baqghu skantati. Kulhadd hares lejha. X'hin spicċat il-quddiesa, hafna baqghu jkellmuh fuq iz-zuntier. Il-kappillan ġewwa kien u ġewwa baqa'. "Għid il-veru," staqsa parruċċan lill-kappillan, "ma hassejtekx skomdu tippriedka quddiem persuna daqshekk importanti?" "Lanqas xejn," qal il-kappillan. "Jien ili 50 sena nipriedka fil-preżenza ta' Kristu nnifsu u ma hassejtnix skomdu. Ahseb u ara fil-preżenza ta' bniedem bhali!" **Taf li qatt ma rrealizzajt li Ġesù jiehu paċenzja jisma' lili nispejga lilu! Dik preżenza speċjali! Ma ddejqux l-injoranza tagħna! Jibqa' jissaportina... mhux bhannies. Dawk malajr indejquhom bil-prietki tagħna!**

- Hdejn il-White House f'Washington, hemm kappella li fiha normalment imur għas-Servizz il-President ta' I-



Amerika. Darba waħda, ir-Rettur ta' dik il-kappella rċieva telefonata: "Jekk jogħġbok, tista' tghidli jekk il-Hadd li ġej il-President hux se jkun preżenti fil-kappella għas-Servizz?" "Ma nistax nassigurak minn dan", wieġeb ir-Rettur lil min ċempillu, "imma ċert li se jkollna l-preżenza ta' Alla. Jidhirli li dik il-Preżenza hi raġuni kbira biżżejjed biex tiġbed lejha numru kbir ta' nies li jemmnu".

- **Kellna bżonn niehdu ftit privat mingħand il-Madonna dwar kif nittrattaw dik il-Preżenza Mohbija imma Reali.** U kif! Fid-disa' xhur tqala kienet iġġorr fiha b'tant għozza, mhabba u devozzjoni din il-Preżenza siekta u potenti. Il-frott immedjat ta' dil-Preżenza kien: (a) servizz pront u fit-tul għall-proxxmu fil-bżonn (telqet tigrì għand Elizabetta u damet 3 xhur; (b) spirtu ta' tifhir bla qies lil Alla (*Magnificat*); (ċ) ferh lil min sab ruhu fil-Preżenza ta' Kristu li kienet iġġorr (Ġwanni qabeż f' guf ommu). Ahna qed nagixxu l-istess?




**SMUGGLER'S CAVE**  
**BAR® RESTAURANT® PIZZERIA**  
**Il-Menqa, Marsalforn, Gozo.**

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

**HOME MADE PASTA IS OUR SPECIALITY**



**FOLKLOR  
GHAWDXI**

**Anton F. Attard**  
**jirrakkonta**  
**u jfisser...**

*dravvjet  
missirijetna*

© Anton F. Attard

**IL-BIEDJA F'GHAWDEX**

(It-Tmienja u Erbghin Parti)

(jaqbad mal-harġa ta' qabel)

**INBID MILL-GHENEGB (B)**

**Il-Hwienet ta' l-Inbid**

Dari Ghawdex kien mimli bil-hwienet ta' l-inbid. Il-bdiewa, il-kaċċaturi, in-nassaba, dawk li jahdmu fit-toroq jew fil-barriera, u haddiema ohra, kull fil-ghaxija kienu jingabru ghand ta' l-inbid biex jixorbu dak it-**terz** jew **nofs** inbid. Kienu jixtruh **pinta** pinta u, ghalhekk, hafna minnhom kienu joqogħdu **jpenntu** u jithaddtu sa xhin isir il-hin biex jerġghu lura lejn id-dar. Il-**pinta** kienet l-iżghar kejl ta' l-inbid. Il-kejl l-iehor kien kif se ngħidu:


2 pinet	=	terz,
2 terzi	=	nofs,
2 infas	=	kartoċċ,
4.75 krataċ	=	kwarta,
2 kwarti	=	ġarra,
4 ġarar	=	barmil.

Fil-hanut wiehed ma kienx jixrob aktar minn nofs. Il-kejl l-iehor kien qiegħed għal min irid jixtri aktar inbid biex jieħdu d-dar. Il-kejl ta' l-inbid u, la

ġejna f'dan, taż-żejt, kien ikun tal-landa, imma ta' qisien differenti. Issa dari kien hemm ukoll is-**sakranazzi** jew **skaren** li

k i e n u  
j i s k r u t a'  
s p i s s .

Kellhom ukoll  
i t - t a q b i l a  
tagħhom:



**Inbid, ja nbid,**  
**kulma nagħmel, kollu għalik.**

Taraw, l-abbuż ta' l-alkohol kien minn dejjem. Għal dawn in-nies **l-art kienet ħobż u l-baħar inbid**. Tant hu hekk li l-kittieb Ghawdex Agius de Soldanis fid-dizzjunarju tiegħu hallielna din it-taqbila:

**Inbid, inbidejn,**  
**minn wiehed jara tnejn.**

Jiġifieri l-effett ta' hafna xorb ta' nbid ifisser biss li wiehed ma jibqax f'sensih sewwa u jitlef il-bilanċ u l-koncentrazzjoni. F'kelma wahda jisker u jispiċċa jintelaq ma' l-art. Billi dari n-nies fil-festi kienu jixorbu hafna nbid, dawk li jabbużaw kienu jintefgħu ma' l-art hdejn xi hanut sakemm jiġu nieshom għalihom u jiġbruhom.

**Id-Duġħ ta' l-inbid**

Id-**dugh** ta' l-inbid kien jagħmlu u jieħu hsiebu l-**buttar**. **Dugh** tfisser reċipjenti u kontenituri. Ma jidhirlix li Ghawdex kien hawn xi **buttara**, u ghalhekk għal dan ix-xogħol kienu jiġu jagħmluh il-Maltin. Imma xi wiehed kien jibqa' hawn. Niftakarhom isemmu lil Ġorġ Ellul, imlaqqam "tal-Buttar" li kien ukoll bandist u jdoqq flawt mal-banda tal-Ljun.

Bla ma nidhol fid-dettall tax-xogħol tal-buttar, se nsemmi xi reċipjenti li kienu jintużaw għall-inbid, u dugh iehor li kien isir mill-buttar.

**Bittija** jew **bettija/btieti**. Dawn kienu jiġu minbarra bil-**brandy** jew **bir-rum**, inbid u xorb iehor, u wara jintużaw għall-inbid. Il-buttar kien kapaċi jagħmel btieti ġodda, imma kien isewwi wkoll dawk li jiġu minn barra. Il-btieti kienu jkunu magħmulin minn injam tal-qastan jew tar-

ruvlu (injam tal-balluta), u dawk tar-rum kienu btieti l-aktar stmati. It-toqba ta' fuq tal-bittija tissejjah **bokka**, u dik ta' isfel, fejn jeħel il-vit, kienu jgħidulha **kokku**. Il-vit ikun ta' l-injam u jsammruh fuq it-tapp tal-kokku, li jkun tas-sufri. Dan jiġi mbuttat 'il ġewwa u l-vit iross mal-bittija u hekk ma jixtered xejn. L-inbid mill-bittija jrid jittiehed bilfors minn dan il-vit u mhux mill-bokka ta' fuq għax fil-wiċċ l-inbid ikollu bħal żlieġa, imsejha **libsa**, li jekk iċċarratha l-inbid jitqawwa u jiqras. Din il-libsa tiġġebbed u tikber weħidha skond il-wiċċ ta' l-inbid fil-bittija.

Meta l-inbid jimlewh fil-bittija jkun għadu ma qagħadx, mela jkun għadu **jehmer** jew **jiffermenta**. Għalhekk il-bokka ma kinux jagħhilquha sewwa mill-ewwel. Imma wara ftit granet kienu jagħhilquha bi xkora mat-tapp biex jintrass sewwa, u ġieli kienu jissigillawha minn barra biċ-**comb** jew **bix-xema**, inkella bit-tafal.

Billi ahna konna nagħmlu l-inbid tad-dar, u kellna kamra apposta għal hekk, darba xi hadd minn huti fettillu jsodd il-bokka tal-bittija qabel iż-żmien bit-tapp u dan spara 'l fuq u l-inbid hareġ qisu tromba u baqa' jiġri għal ġot-triq!

**Ġarra**, l-iżgħar bittija magħmula mill-injam u tesa' żewġ kwarti. **Barmil**, bittija li tesa' erba' garar jew barmil.

**Żewġ bramel**, bittija li tesa' żewġ bramel. Dawn il-btieti żgħar kienu jkunu għand tal-hanut biex ibiġh l-inbid minnhom. Kien ikollhom vit apposta ta' l-injam biex tal-hanut ikun jista' jimla minnhom.

**Mezza/mezez** kienu btieti ikbar minn taż-żewġ bramel, iżda ma kinux l-ikbar btieti. Kienu jesgħu minn hames sa tmien bramel.

**Btieti tal-ghaxra**. Dawn kienu jkunu btieti li jesgħu għaxar bramel. Xi btieti kienu jsibuhom bin-numru ta' bramel li jesgħu.

**Tanbur/tnabar**, bittija kbira li tesa' bejn 14 u 20 barmil. Din il-kelma tintuża l-aktar f'Għawdex. F'Malta bittija bħal din kienu jsejhuha **panċer/panċrijiet** u kienet tesa' sbatax-il barmil.

**Buttazza/buttazzi**, tip ta' bittija. Din il-kelma wkoll tintuża l-aktar f'Għawdex. S'issa hadd ma qalli kemm kienet tesa'.

**Damiġġjana/-i** jew **tramiġġjana/-i**, kienet tkun bħal flixxun kbir tal-ħġieġ li jimlewh bl-inbid. Biex ma jinkisirx, kienu jahdmu madwaru qoffa tal-qasab jew xi materjal iehor.

**Flixxun tan-nofs u pinta**. Dan kien flixxun komuni tal-ħġieġ li dari kienu jmorru jixtru l-inbid fih mill-hanut ta' l-inbid biex jehduh id-dar.

Il-buttar kien jahdem ukoll il-**krietel**. **Kartell** kien ikun speci ta' bittija magħmula minn injam ta' l-abjad mhux biex tintuża għall-inbid, imma għal oġġetti solidi bħal xaham, patata, basal, bettiħ, rummien, u xi drabi ilma bis-salmura biż-żebbuġ fih.

**Tnall/tnalli**, jew **tnell/i**, inkella **tnal/i**. **It-tnall** kien ikun bittija mingħajr għatu biex fiha jagħsru l-gheneb id-dilet-tanti ta' l-inbid.

**Bezzun/bziezen**. Il-buttar kien jagħmel ukoll il-bziezen għall-ġelat. Dan kien ikun bħal bittija mingħajr zaqq u fih kien ikun hemm kontenitur tal-landa mdawwar bis-silġ biex il-ġelat jew il-granita tibqa' kiesha. Sa din is-sena, il-Bellusa, mir-Rabat, Għawdex, għadu jarma bil-bezzun hdejn il-Banca Giuratale fil-festa ta' San Ġorġ u Santa Marija u jbiġh il-granita.

**Mastella**. Din tkun nofs bittija, kartell jew bezzun, mill-panzier 'l isfel, li tintuża għall-ħasil tal-prodotti jew oġġetti ohra tal-bdiewa. Panzier huwa ċ-ċirku tan-nofs tal-bittija. Ġieli kienu jaqtgħuha wkoll terz ta' bittija biex tkun iktar baxxa.

Fl-ahħar nett il-buttar kien jagħmel ukoll oġġetti ohra ta' l-injam bħal xi **kejla**, **nofs kejla**, **siegh**, **nofs siegh**, **bramel tal-ġbejniet**, u **bramel tax-xaham imdewweb**. Dawn aktarx kienu jsiru mil-lavrant meta ma jkollux wisq xogħol.

**Kliem diminuttiv**: Bittija żgħira tissejjah **btejta**; garra żgħira, **ġrajra**; barmil żgħir, **brajmel**; barmila żgħira, **brajmila**. Imma dawn kienu kontenituri li jintużaw għal skopijiet ohra u mhux għall-inbid.

Il-btieti kienu jahsluhom billi jehduhom xi ġimġha l-bahar. Meta jkunu mahmuġin bil-**morga**, biex din tinqala' u titnaddaf kienu jagħtuhom bil-katina biex tobrox il-bittija minn ġewwa halli tindaf sewwa. Il-**morga** kienet tkun dak il-materjal solidu jew **naqal** li jissaffa mill-inbid u joqgħod fil-qiegh. Meta kienu jintużaw, il-btieti kienu jxarribuhom ta' spiss biex ma jinxfux u ma jixorbux hafna nbid.

(jissokta)

# Xerri l-Bukkett



**Bar**

**Restaurant Pizzeria**

*Dine while enjoying the best view in  
the Maltese islands*

**Triq iz-Zewwieqa Qala**

**Tel. 21553500**

## Passiggata Biblika - 19

*“Mela kif Gesù lemaħ lil ommu u lid-dixxiplu li kien iħobb wieqaf hdejha, qal lil ommu: ‘Mara, Hemm hu Ibnek’.*

*Mbagħad qal lid-dixxiplu: ‘Hemm hi ommok’.” (Ġw 19:26-27)*

# IS-SEHEM TAL-MADONNA FIL-MISTERU TAL-KNISJA

minn Fr. Charles Buttigieg

**Fil-hajja tal-Verġni Marija naraw l-isbah storja ta' mħabba bejn Alla u l-bnedmin. Mhux ta' b'xejn mela li f'Marija naraw il-glorja t'Alla, dik li hi: “mimlija bil-grazzja” (ara Lq 1:28), għaliex hija tassew l-ewwel frott tar-redenzjoni ta' Kristu, magħzula biex tkun Omm Alla.**

Din l-istorja ta' mħabba hija inizzjattiva t'Alla. Sa mill-ternità Alla għazel biex tkun Omm Ibnu, wahda minn ulied Izrael, tfajla lhudija minn Nazaret tal-Galilija: “xebba mgharrsa ma' raġel jismu Ġużeppi, mid-dar ta' David. Din ix-xebba kien jisimha Marija.” (Lq 1:26-27). Missirijiet il-Knisja jsejhu lill-Madonna bit-titlu grieg ta' ‘Panaghia’, jiġifieri dik li hi ‘kollha kemm hi qaddisa’ u li hija tassew ‘Omm Alla’, ‘Theotokos’. Il-Qaddej t'Alla l-Papa Ġwanni Pawlu II, fl-Enċiklika tiegħu *Redemptoris Mater*, dwar is-sehem tal-Madonna fil-Misteru ta' Kristu u tal-Knisja, fin-numru 8 jikteb: “B'mod tassew speċjali u eċċezzjonali, Marija hi marbuta ma' Kristu, u bl-istess mod hi mahbuba għal dejjem f'dan l-Iben il-Maħbub, l-Iben li hu ta' l-istess natura tal-Missier, u li fih tingabar il-milja kollha tal-glorja u tal-grazzja.”

Riċentament anke l-hidma ekumenika qegħda tifhem aktar dan l-għarfien dwar ir-rabta tal-Madonna ma' Kristu kif naraw fid-dokument ta' stqarrija komuni dwar il-Madonna bit-titlu: “Marija: grazzja u tama fi Kristu”, imħejji mill-‘*Anglican-Roman Catholic International Commission*’.

### Marija fil-Misteru ta' Kristu

Bosta qaddisin fil-Knisja huma kbar fl-għajnejn tal-bnedmin għaliex spiritwalment kienu qrib ta' Ġesù. Marija ma kinetx biss spiritwalment qrib Ġesù imma anke fiżikament.

Fil-vanġeli naraw din il-preżenza kontinwa tal-Madonna fil-hajja ta' Kristu, f'Betlehem, f'Nazaret, fil-Galilija u fil-Passjoni, fil-mumentali tal-ferħ kif ukoll f'dawk tat-tbatija. Is-sehem ta' Marija jilhaq il-qofol tiegħu fil-vanġeli, fl-ikbar ‘siegħa’ ta' Kristu li skond San Ġwann hija s-siegħa tas-salib għaliex hija s-siegħa tal-‘glorja’ fuq il-Golgota. Il-Konċilju Vatikan II fil-

*Lumen Gentium* fin-numru 58, iddeskrivilna b'mod tassew ċar il-missjoni ta' Marija taħt is-salib:

*“...hekk ukoll il-Verġni Mqaddsa mxiet 'il quddiem fil-pellegrinagg tagħha ta' fidi u żammet bil-fedeltà l-għaqda tagħha ma' Binha sas-Salib fejn, mhux mingħajr pjan ta' Alla, hi baqgħet wieqfa, qasmet b'qawwa ma' Binha t-tbatijiet tiegħu u nġhaqdet b'qalb ta' Omm mas-sagrifiċċju tiegħu waqt li b'imħabba tat il-kunsens tagħha għall-offerta tal-vittima li hi kienet welldet. U fl-aħħar, mill-istess Kristu Ġesù li kien qiegħed imut fuq is-Salib, hi nġhatat lid-dixxiplu bħala Omm b'dan il-kliem: ‘Mara, hawn hu Ibnek’.”*

### “Mara, hemm hu ibnek”

Fl-aħħar kelmiet jew frażijiet ta' Ġesù fuq is-salib li tassew jidheru bħala t-testament tiegħu, Ġesù jagħtina lil ommu Marija bħala ommna wkoll. Ġesù jsejjah lil ommu bit-titlu dinjituż ta' ‘mara’, bil-grieg: ‘*gynai*’ li tfisser ‘sinjura’, l-istess bhal fl-episodju tat-tieg ta' Kana. Il-Madonna taħt is-salib ta' Binha hija tassew il-mara l-ġdida tas-salvazzjoni ġdida minn Ġesù Kristu. L-‘Iva’ ta' Marija lill-anġlu Gabrijel fid-dar umli ta' Nazaret issa tiġi kkonfermata b'din l-‘Iva’ ta' Marija fuq il-Kalvarju taħt is-salib, fejn Ġesù jgħidilha: “Mara, hemm hu ibnek.” (Ġw 19:26). Mbagħad qal lid-dixxiplu: “Hemm hi ommok” (Ġw 19:27).

Kull nistrani għandu jħares lejn din il-‘mara ġdida’ bħala l-Omm tiegħu tassew. Marija hija tassew Omm ta' dawk kollha li jimxu wara Binha. Għalhekk Marija hija Omm il-Knisja għax tassew hija għandha sehem importanti fil-Misteru tal-Knisja. Il-missjoni materna ta' Marija fil-Knisja hija kkonfermata għalhekk fuq il-Kalvarju. “Aghmlu kull ma jgħidilkom hu” (ara Ġw 2:5) f'Kana tiġi kkonfermata fuq il-Kalvarju minn ordni oħra ta' Ġesù Binha.



### Omm il-Għaqda fil-Knisja

Wara l-mewt ta' Ġesù, l-appostli u d-dixxipli tiegħu qatgħu qalbhom kif għalhom iż-żewġ dixxipli ta' Emmaws. Hasbu li kollox kien spiċċa. Il-jum ta' Sibt il-Għid kien jum ta' niket u skoraggiment. Izda Marija baqgħet temmen fil-persuna ta' Ġesù. Fil-liturġija, il-jum tas-Sibt huwa ddedikat lil Marija għal dan il-fatt tal-fidi tagħha. Ejjew għalhekk nitfgħu l-harsa tagħna lejn Marija li trid lil uliedha kollha jkunu magħquda fil-għaqda u fl-imhabba; ejjew nintrabtu mal-ankra soda tagħha u t-tama tagħna tkun żgura fi Kristu: "U lkoll qalb wahda kienu jitolbu flimkien ma' xi nisa u ma' Marija, Omm Ġesù..." (Atti 1:14). Fejn hemm il-Knisja, hemm ukoll Marija!

### Biblijografija

BERTETTO, D., *Maria la serva del Signore*, Napoli 1988.

ĠWANNI PAWLU II, Ittra Appostolika, *Rosarium Virginis Mariae*, tas-16 ta' Ottubru 2002.

ĠWANNI PAWLU II, Ittra Enciklika, *Redemptoris Mater*, tas-7 ta' Ġunju 1987.

KONĊILJU VATIKAN II, Kostituzzjoni Dommatika dwar il-Knisja, *Lumen Gentium* tal-21 ta' Novembru 1964.

O'CARROLL, M., *Theotokos. A Theological Encyclopedia of the Blessed Virgin Mary*, Washington – Delaware 1982.

PASSARELLI, G., *L'icona della Madre di Dio, con inno Akathistos*, Milano 1992.


RAHNER, K., – VORGRIMLER, H., *Concise Theological Dictionary*, London 1983.

STACPOOLE, A. (ed.), *Mary's Place in Christian Dialogue*, Middlegreen (U.K.) 1982.


ZUFFI, S., *Episodi e personaggi del Vangelo*, I Dizionari dell'Arte 4, Milano 2002.

# Imperial Eagle

**DAILY (from Monday to Friday)**  
**Transport of goods between**  
**Gozo & Malta and Malta & Gozo.**




Contact: **Joseph Spiteri**  
 "Villa Loreto" Bishop Buttigieg Str.,  
 Qala, Gozo.  
 Tel: 2155 4929 - 2137 6193 - 9944 6521



# MILL-KUNSILLI LOKALI TA' GĦAWDEX

*Informazzjoni u Rapportjoni mibghuta  
mis-Sindki tad-diversi Kunsilli Għawdxin*

## Hidma mill-Kunsill Lokali tan-Nadur matul dan is-sajf



Jikteb Dr. Chris Said, Sindku tan-Nadur

Il-Kunsill Lokali tan-Nadur matul l-aħhar tlett xhur kompli għaddej bil-hidma tieghu b' aktar proġetti u inizzjattivi f'kull qasam.

Dan wara li fl-aħhar erba' snin fin-Nadur tlestew u bdew jintużaw xejn anqas minn tlett għonna għodda (Ġnien il-Kunsill, Ġnien San Blas, Ġnien Ta' Kenuna), tlett *playing fields* għodda (*Playing Field* tal-Hali, *Playing Field* fi Triq il-Madonna ta' Fatima, u *Playing Field* f' San Blas), numru ta' belveders, żewġ latrini pubbliċi għodda (f' Dahlet Qorrot u fi Ġnien il-Kunsill) u aktar minn tletin triq ġew *resurfaced* bit-tarmac.

Il-hidma prinċipali tal-Kunsill tan-Nadur fl-aħhar xhur kienet tikkonsisti f' dawn il-proġetti:-

### 1. *Facilitajiet Sportivi għodda*




F' temp ta' ftit xhur fin-Nadur tlestew żewġ *grounds* bil-haxix artifiċjali. L-ewwel sar il-*ground* tal-Museum tas-Subien u wara l-*ground* ta' Triq l-Imġarr. Mal-*ground* ta' Triq l-Imġarr

barra l-haxix artifiċjali saret ukoll sistema ġdida ta' dwal, *kiosks* u boċċi *pitches*. Fil-preżent il-Kunsill għaddej bi trattattivi sabiex jagħmel parti mill-*ground* tal-Iskola Primarja tan-Nadur bil-haxix artifiċjali.

### 2. *Restawr ta' Postijiet Storiċi*

Bil-kollaborazzjoni ta' Din l-Art Helwa tlesta r-restawr tat-Torri ta' Sopu li kien nbena fl-1657 u li kien jinsab fi stat hażin hafna. Dan it-torri kien it-torri restawrat fin-Nadur mill-Kunsill Lokali wara dak ta' Kenuna. It-Torri ta' Sopu beda jintuża bhala l-aħhar



waqfa f' mixja għat-turisti fil-kampanja tan-Nadur. Il-Kunsill beda l-preparamenti sabiex jibda r-restawr ta' numru ta' niċċe storiċi kif ukoll is-salib tal-pjazza prinċipali.

### 3. *Klinika tal-Gvern*

Il-Kunsill refa' r-responsabbiltà sabiex giet modernizzata il-klinika tal-Gvern fi Pjazza San Pietru u San Pawl u tniżżlet fis-sular ta' isfel biex b'hekk saret aċċessibbli għal kulhadd.

### 4. *Latrina Pubblika Ġdida*

Il-latrina pubblika fi Triq it-Tramuntana twaqqgħet u reggħet inbniet mill-ġdid. Din giet modernizzata u saret enfasi kbira sabiex din tkun aċċessibbli għal kulhadd. Il-latrina pubblika ta' qabel ma kienetx aċċessibbli.


### 5. *Uffiċċi għodda tal-Kunsill*



Huma kwazi lesti minn kollox l-uffiċċi għodda tal-Kunsill Lokali li nbnew fi Triq it-Tramuntana. Dan il-bini ser ikun fih l-uffiċċi tal-Kunsill, sala komunitarja, *internet centre* u centru ta' informazzjoni għat-turisti. Sal-aħhar ta' Settembru huwa mistenni li l-Kunsill jibda jiffunzjona minn dan il-bini ġdid, modern u aċċessibbli għal kulhadd. Flok l-uffiċċju preżenti tal-Kunsill ser issir librerija pubblika li mistennija tlesta sa Jannar 2007.

### 6. *Ftehim ma' Vyshny Volochok fir-Russja*

Wara s-suċċess li kellu l-Kunsill tan-Nadur bil-ġemellagħġi ma' Cicciano u Baveno fl-Italja, f'Lulju sar ftehim ta' koperazzjoni fl-oqsma tal-edukazzjoni, kultura u sports mal-Kunsill ta' Vyshny Volochok fir-Regjun ta'



Tver fir-Russja. Dan il-ftehim gie ffirmat mas-Sindku ta' Vysnhy Volochok Mark Khasainov.

### 7. Mnarja u Festival tal-Inbid

Żewġ attivitajiet kbar li tella' l-Kunsill Lokali tan-Nadur matul is-sajf kienu l-Wirja Agrarja fl-okkażjoni tal-festa tal-Imnarja u l-Festival tal-Inbid fi Ġnien il-Kunsill. Dawn l-attivitajiet kienu suċċess kbir b'attenzenzi kbar. Il-Kunsill tan-Nadur itella' wkoll il-Karnival popolari tan-Nadur u qed jahdem biex fl-ewwel jiem ta' Diċembru jtellja' l-Christmas Market għat-tieni sena konsekuttiva.

### 8. Inizjattivi Edukattivi

Kienu bosta l-inizjattivi mehuda matul dan is-sajf fil-qasam edukattiv. Komplex għaddejjin il-korsijiet fil-computer bil-kollaborazzjoni tal-ST Microelectronics Foundation. Saru ukoll numru ta' korsijiet oħra – fit-Taljan, stained glass, art attack, bizzilla u ganutell.



### 9. Inizjattivi Soċjali

Fil-qasam soċjali l-Kunsill komplja għaddej bid-day centre tal-anzjani u organizza għal darb' oħra Child Centre għat-tfal żgħar matul ix-xhur ta' Lulju u Awissu. Komplet ukoll il-hidma tas-support group għall-familji li għandhom persuni b'diżabbiltà.

### 10. Fondi mill-Unjoni Ewropeja

Matul l-aħhar ġimgħat il-Kunsill tan-Nadur ipprepara u sottometta applikazzjonijiet għall-fondi tal-Unjoni Ewropeja. Giet ngaġġata wkoll persuna professjonali fil-qasam tal-fondi tal-EU sabiex jgħin lill-Kunsill isib applikazzjonijiet addattati u jlesti wkoll dak kollu neċessarju sabiex japplika meta jkun hemm is-sejthiet.

### 11. Xogħol mill-Gvern Ċentrali

Fl-aħhar xhur il-Gvern Ċentrali komplja għaddej ukoll bi proġetti importanti fin-Nadur. Il-Ministeru għal Għawdex ippubblika t-tender għax-xogħol ta' resurfacing ta' diversi toroq fosthom it-triq li twassal minn Nadur sar-Ramla. Il-Korporazzjoni għas-Servizzi ta' l-Ilma komplet bl-aħhar fazi tax-xogħol biex jiġi eliminat l-outfall tad-drenagg mill-bajja ta' San Blas.



### 12. Preparazzjoni għall-Proġetti Importanti


Matul is-sajf il-Kunsill kien għaddej ukoll bil-preparazzjonijiet meħtieġa sabiex (i) ikun jista' jinbda x-xogħol fuq l-aħhar fazi ta' riabilitazzjoni tal-barriera tal-Qortin ta' Isopu sabiex tinbidel f'masġar u picnic area, (ii) jsiru l-aħhar studji qabel jinhareg it-tender għat-tisbih taċ-ċentru tal-lokal; (iii) jibda x-xogħol ta' tisbih fl-entratura tan-Nadur fi Triq ir-Rabat u (iv) jkun jista' jibda x-xogħol fuq l-aċċess li jwassal għall-bajja pittoreska ta' San Blas.

## STEDINA LIS-SINDKI KOLLHA TAL-KUNSILLI LOKALI F'GHAWDEX

Nilqghu artikli u rapporti bir-ritratti fuq xi attivitajiet li saru jew proġetti godda li se jsiru fil-lokalità tagħkom. Ibagħtu r-rapporti word processed flimkien mar-ritratti fuq diskette jew CD lid-Direzzjoni tar-Rivista sa' l-aħhar tax-xahar jew bl-email lill-Gozo Press.

# RAYMOND CEFAL TAL-KELBA LTD.


- BUILDING CONTRACTOR
- CRANE &  
GENERATOR HIRE



“RayRita”, Triq it-Tempju, Qala, Gozo.  
Tel: 2155 7847, 2156 2532 Mob: 9949 3169

**XHIEDA NISRANIJA FL-ISTORJA TAL-KNISJA GĦAWDXIJA**

**Patri Ġużepp Portelli S.J. (1904-1986)**  
**3. Jinqeda bl-istampa t-tajba**




Parti Ġużepp Portelli habb l-art tal-missjoni ta' l-Indja u għalhekk biex iwassal lil Kristu tgħallim tajjeb l-ilsna li kellu bżonn.

Kien wiehed mill-Ġizwiti Maltin, fost l-aktar li dahlu 'l ġewwa fl-istudju ta' l-ilsien Santali. Kien jaf ukoll tajjeb il-Pahrija, li hu lsien li jtkellmuh razza ta' nies li jghixu fuq il-muntanji. Hu lsien differenti mis-Santali. Meta l-gvern kien irid jeżamina xi impjegati tiegħu f'dan l-ilsien kien iqabblad lilu kif ukoll kien jagħmel fl-ilsien Santali.

Patri Portelli kien determinat li jitgħallim l-ilsien Santali. Kien għadu fit-teologija meta stampa l-katekiżmu bis-Santali. Patri Ġiġi Camilleri jikteb dan fuq il-hegga tiegħu: "*Jingħad li meta xi hadd kien iħabbat il-bieb tal-kamra tiegħu, l-ewwel kien jisma' hoss kexxun jingħalaq, u dlonk wara lehen l-iskolastiku Portelli ... "Idhol" u jsibu bil-ktieb tat-teologija quddiemu.*

*Darba, wiehed nasabhielu. Fettillu kif daħal fetaħlu l-kexxun, li kif haseb kien semgħu jagħlaq. Miftuħ qisu fuq legġju kien hemm il-ktieb tas-Santali! Il-ħmura li xegħlu biha ħaddejn Portelli kienet l-unika haġa li ħabibu fehem kif ried l-art tibilgħu għax qabdu jistudja s-Santali flok it-teologija" (Lill-Hbiebna, Novembru 1986 p. 156-157). Jikteb: "Il-kitba Santali kienet għalija bhala side-show meta kont insib żmien mix-xogħol missjunarju u pastorali" (Lill-Hbiebna, Diċembru 1973, p.258).*

F'Mejju ta' 1946 beda jippubblika r-rivista "Marsaltabon" li tffisser "Id-Dawl tagħna" ta' kull xahar, b'kontenut reliġjuż u kulturali b'lsien Santali. Għenet anki lil xi whud isibu d-dawl ta' Kristu barra li saħhet fil-fidi dawk li kienu diġà nsara.




Għamel kull ma seta' biex jagħti kotba ta' formazzjoni nisranija bl-ilsien Santali. Stampa l-erba' Evangelji u l-Atti ta' l-Appostli u l-Ittra lill-Lhud. Xtaq kieku jippubblika t-Testment il-Ġdid kollu iżda minhabba diffikultajiet finanzjarji ma kienx possibbli. Għalhekk il-bqija tat-Testment il-Ġdid deher fir-rivista ta' kull xahar "Marsaltabon".

Kif għedna hareġ il-Katekiżmu, kotba ta' tagħlim nisrani bl-istampi, kotba ta' talb u kant, hajjiet tal-qaddisin, siltiet mill-Istorja tal-Knisja u ritwal bil-Latin u s-Santali.

Lejn l-aħħar żmien ta' hajtu minhabba nuqqas ta' dawl ma setax ikompli f'dan ix-xogħol importanti u kellu jillimita ruħu għal xi artiklu fir-rivista "Marsaltabon".

Jalla dan ix-xogħol ta' Patri Portelli jhegġiġna biex napprezzaw aktar il-qari bl-ilsien twelidna u naghmlu kemm nistgħu biex nġinu fl-istampa t-tajba, konxji mill-fatt li hija mezz biex iwasslu lil Kristu.

*Angelo Xuereb*



**TA' KENUNA**  
**Bar & Restaurant**

*Specialising in fresh fish, pasta, pizza  
 and local dishes at affordable prices*

Triq it-Torri ta Kenuna  
 Nadur - Gozo.

Tel: 2156 3566  
 2155 1645  
 Mobile: 7955 1645

**A Whole New Look**

*Sharmain's*  
*Styling Salon*

57,  
 St. Joseph Square  
 Zala, Gozo  
 Tel: 2156 6236





**'Min jemmen m'hu qatt waħdu'**

Benedittu XVI telaq mill-Ġermanja, il-Hamis, 14 ta' Settembru, billi gabar fil-qosor il-messaġġ ċentrali li ried iħalli lil art twelidu fiż-żjara li beda fid-9 tax-xahar: 'Min jemmen m'hu qatt waħdu'. Għalhekk, fiċ-ċerimonja konklussiva tar-raba' vjaġġ appostoliku internazzjonali ta' dan il-pontifikat, li saret fl-ajruport internazzjonali *Franz Joseph Strauss* ta' Monako, l-Isqof ta' Ruma stieden lill-konnazzjonali tiegħu biex jagħtu xhieda tal-fidi fl-imhabba ta' Alla 'fid-dinja sekolarizzata attwali'.

**Grupp ta' Lefebvriani jingħaqdu ma' Ruma**

Hames sacerdoti u seminariisti, il-biċċa l-kbira jappartjenu għall-Fraternità Sacerdotali San Piju X, mwaqqfa mill-Arcisqof Marcel Lefebvre, irritornaw għall-ghaqda shiha mal-Knisja Kattolika u waqqfu l-Istitut tar-Raġhaj it-Tajjeb. Din is-soċjetà ġdida ta' hajja appostolika ta' dritt pontifiċju giet mwaqqfa fit-8 ta' Settembru f'Ruma. Jagħmlu parti minnha persuni li jridu jiċcelebraw il-liturġija skond ir-rit eżistenti fil-Knisja Latina sas-sena 1962.

**Iċ-Ċina msejha tirrispetta d-drittijiet umani u l-libertà reliġjuża**


Fil-qrib tal-Laqgħa Għolja bejn l-Unjoni Ewropea u ċ-Ċina, li għandha ssir il-Hamis, 30 ta' Ottubru f'Peking, il-Parlament Ewropew approva bi 351 vot favur ir-rapport Belder li fih jissemew il-vjolazzjonijiet tad-drittijiet tal-bniedem u tal-libertajiet fundamentali, ibda minn dik reliġjuża, li għadhom isiru fiċ-Ċina. Għall-ewwel darba, il-Parlament Ewropew fisser ruhu favur djalogu onest u kostruttiv bejn iċ-Ċina u s-Santa Sede. Talab ukoll aħbarijiet dwar l-isqifijiet fil-habs u widdeb l-awtoritajiet Ċiniżi biex jehilsu l-insara kollha li sa llum huma ingustament ippersegwitati u arrestati.

**Jikbru l-vokazzjonijiet fl-Oċeanja**

Minkejja s-sekolarizzazzjoni qawwiya li tikkaratterizza l-Pajjiżi ta' l-Oċeanja, qed jikber in-numru tal-vokazzjonijiet għas-sacerdozju u għall-hajja kkonsagrata. Dan hareġ mit-tmien laqgħa tal-Kunsill Speċjali għall-Oċeanja tas-Segreterija Generali tas-Sinodu ta' l-Isqofijiet li saret f'Suva, il-Gzejjer Fiġi, fl-4 u l-5 ta' Awissu li għadda. Fl-Oċeanja jgħixu 0.8 % ta' l-1,098 miljardi ta' Kattoliċi tad-dinja kollha.

**Ir-Relazzjonijiet tas-Santa Sede**



Illum hemm 174 Stat li jżommu relazzjonijiet diplomatiċi shah mas-Santa Sede. Ma' dawn irridu nżidu l-Komunitajiet Ewropej u l-Ordni Sovran Militari ta' Malta u żewġ Missjonijiet b'karattru speċjali: il-Missjoni tal-Federazzjoni Russa, immexxija minn Ambaxxatur u l-Uffiċċju ta' l-Organizzazzjoni għall-Helsien tal-Palestina, mmexxija minn Direttur. Skond Mons. Parolin, sotto-segretarju għar-rapporti ma' l-Istati, għal issa, is-Santa Sede trid iżżomm l-istatus ta' Osservatur fil-Ġnus Magħquda. Fis-26 sena ta' pontifikat ta' Ġwanni Pawlu II, in-numru tar-rappreżentanzi pontifiċji għadda minn 107 għal 174, bla ma nġoddu s-17-il rappreżentanza għall-Organizzazzjonijiet Internazzjonali.



**David's Bakery Caterers**

**Il-Kwalità l-ewwel!**

Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



# SEJHA MILL-GWATEMALA

*minn Dun Ġuzèpp Camilleri*

Ninsabu fil-Gwatemala, pajjiż li jhaddan popolazzjoni ta' madwar 14,000,000 ruħ. Pajjiż ta' hafna sbuhija naturali, iżda ta' faqar bil-ftit rizorsi li jipproduċi. Il-parroċċa fejn għal dawn l-aħħar 13-il sena wettaq hidma missjunarja, tinsab għall-parti orjentali 102 kilometru il-bogħod minn Gwatemala City. Numru konsiderevoli mill-popolazzjoni għadhom ihaddnu l-fidi kattolika, wirt tal-hidma missjunarja tal-patrijet Franġiskani Spanjoli. Illum minhabba n-nuqqas ta' vokazzjonijiet u l-hafna setet, meghjuna fil-finanzi mill-Amerika ta' fuq, in-nies li jippartecipaw fil-hajja sagramentali niżel drastikament.

Izda l-ikbar inkwiet li jeżisti f'dan il-pajjiż, huwa bla dubju ta' xejn il-faqar. Għal bosta familji, l-faqar huwa sawt li jwegġa', malnutrizzjoni tat-tfal, li hafna minn dawn ma jilhqax l-età ta' erba' jew hames snin. Fi ftit kliem, dawn in-nies tilfu kull vuċi fis-soċjetà, huma mneżża' mil-libsa tal-umanità, frott ta' gvernijiet militari li ddominaw fil-pajjiż għal dawn l-aħħar 38 sena. Madankollu n-nies għarfu matul iż-żmenijiet, ihaddnu din is-sitwazzjoni b'tolleranza u rassenzazzjoni kbira.

"Għandna kollox," tisma' min jghidlek, "għandna lil uliedna, u l-imhabba t'Alla qatt ma naqsitna".

Nitkellem minni, dawn il-kuncetti tal-hajja ftit jew wisq nifhimhom, għaliex missejnihom u għaddejna minnhom 60 sena ilu hawn Malta u Għawdex, iżda għall-grazzja t'Alla, qatt ma naqsitna l-hobżna ta' kuljum.

Fil-qosor nixtieq nirrakkontalkom esperjenza ta' dak li qed isir madwarna fil-Gwatemala, sabiex inqajmu u ngħollu d-dinjità tal-persuna, kif kienet tghid Madre Teresa: "L-aħjar mod li bih inħobbu l-proxmu tagħna huwa, meta nersqu lejha u nfejqu l-griehi tiegħu".

## HOLMA: ILLUM REALTÀ

Gurnata minnhom avviciinatni persuna u staqsietni: "Għaliex ma nibnux sptar? Bhal ma taf int," komplet tghidli din il-persuna, "il-mewt għandha hakma kbira fuqna, speċjalment fuq it-tfal iż-żgħar". "Tajjeb kieku" wegibtha, "Izda min se jidhol għal din ir-responsabbiltà?"

F'dik l-istess ġimgha mietet omm żagħżuġha. Wara li tat hajja ġdida lit-tarbija tagħha, mietet waqt li kienet qed tiġi mehudha lejn l-isptar, 50 mil il-bogħod mir-rahal tagħha.

"Qed tara," fil-pront ċemplitli din l-istess persuna li kienet avviciinatni, "kif halq il-mewt qed tahkem fuqna?"

Tant gābitli swied ta' qalb, għal dak li qaltli, li hassejt li għandu jsir xi haġa mill-iktar fis. Il-ġimgha ta' wara fformajna kumitat sabiex naraw x'hemm bżonn jitwettaq. Ilkoll hrignu bl-istess fehma, li għandu jinbena sptar ġdid.

Tlabna l-permess tal-awtoritajiet civili u meddejna ruhna għax-xogħol. Dritt ċempilt Malta, ressaqt l-idea tal-grupp lill-perit Alfred Grech u dan, fi ftit żmien, bghatilna l-pjanti mehtieġa ta' sptar ġdid.

Bhala grupp, ilkoll konna qalb wahda. Xtrajna l-art, poġġejna l-ewwel gebla, illum wara tlett snin il-holma saret realtà. Illum għandna sptar kbir li jhaddan fih 75 sodda għall-kbar u 25 sodda għat-tfal.

Fadal hafna xi jsir u nehtieġ wisq affarijiet, sabiex dan l-isptar ikompli jwettaq hidma favur is-saħha u jinzamm tajjeb.

Dan kollu għamilnih u nkomplu naghmluh, sabiex intaffu ftit mill-miżerja u mit-toqol tal-hajja, li fija jghixu hutna l-bogħod minna. Għelibna hafna diffikultajiet, u fuq kollox, il-ghajjuna ta' tant benefatturi Maltin u Għawdxin qatt ma giet nieqsa. Illum in-nies tal-post qed igawdu sptar ġdid. Holma li llum saret realtà.

*(Tixtieq int toffri l-ghajjuna tiegħek, sabiex dan l-isptar, ikun ta' servizz għall-foqra? Ikkontattja lill-familja ta' Dun Ġuzèpp Camilleri: 28, St. Zachary Str., Xewkija jew lil Charles u Lina Thake: 160 "Victoria" Fleur De Lys B'Kara).*



## DUN PAWL TA' L-ORATORJU

Minn dik l-ewwel darba li lil dan Dun Pawl rajtu fl-oratorju ta' Strada Karità ma warrabtu qatt minn quddiem għajnejja. Għadu f'moħhi qisu l-bieraħ. Don Bosco iehor! Mdawwar b'gegwigijiet ta' tfal. Kollha ferhanin, u b'idejhom 'il fuq iggranfati fih. Bħal tal-Missjoni. Kollha jaqbzu u jgħajtu: 'Aw, zijew, aw, lilej lilej ... aw aw, ussa lilej! ... lilej! ... lilej!'

U Dun Pawl bil-borża tat-tofi kważi vojta. Jgħidilhom bil-kalma: 'Ussa, lek! ... wiħit, wiħit! Kulhatt jihow! ... wint, ktinbutta ... ent, lilik ket nejt tal-putroj ... mantojx!'

U jidhak! U kultant iwaddab fl-ajru ponn wara ponn ta' tofi. Min lahaq lahaq! Jien kont matnazz dak iż-żmien. Boċċa hdejn il-gganti tal-Patri u ta' Melha. Kif lemahni, imma, fuq wara nipprova nlahhaq magħhom u ma nistax, iktar dahak. Mbagħad feraq bl-herra 'l dawk ta' quddiemu sa ma wasal hdejja, għidni mill-flokk, u qallhom: 'Hallewh ħa jakbat wahde ussa! Mbagħad dar fuqi u qalli: 'Ent rikit? Ax pkojt flahhar?'

U tafagħli ponn helu taz-żambur f'hobbi. Hassejthom keshin u tghidx kemm tgharraxt sa ma niżlu u waqfu mal-qafra tal-qalziet. Dak il-hin tghawwiġt u dhakt. U tghidx kemm immutetjajt u qbiżt mat-tfal l-ohra wara.

X'hin wasalt lura d-dar, imma, u ommi ratni bi hweġi sintina u b'dak l-ahmar taz-żambur imcappas ma' qaddi kollu, riedet toqtolni. 'Fej murtu?' qaltli. U qabdet fija u qalghetli l-flokk minn rasi qisha qed tqaxxar fenek. U tghajjat wahda f'wahda: 'Ta' lewwil u ta' laħhar! Ma tmurrux żgower żgower aktar!'

U ma' kull kelma, b'għajnejha, kieku setghet, kienet tinfidni bihom. U tghid u tbarqam: 'Do fej murtu? Do muxx l-uraturju murtu? ... U do laħmar xinew!'

Jien lanqas lissint kelma. Bqajt sieket u kwiet bħal baqqa. 'Tamil seww ent ma tikellemx!' reġghet qaltli. 'Ta' lewwil u ta' laħhar!' U tghid u tgerger. U toghrokni għarwien huta b'sapuna hadra u bl-ilma kiesaħ minn rasi sa saqajja.

'Iff! Dir-riħa! ... Mela murtu hdej el-bakar!' qaltli hin wiehed ixxammam u tqarras wiċċha. U timbuttani 'l bogħod minnha għal taħt il-vit tal-banju.

Ma ninsihex dik ix-xenata!

Dak l-oratorju tassew kien riħa ta' baqar! Kien il-maqjel ta' Franċ tal-Likk. U allavolja Dun Pawl kien haslu u tefagħlu ma nafx kemm purfum u wara barxu u bajdu, xorta baqa' bir-riħa ta' barrin.

L-għada ta' din l-istorja haditni hi stess l-oratorju. U mieghi lil hija. Konna qisna il-Gavrosch ta' Sciortino. Hi ggebbed 'il quddiem u ahna mitluqin lura, wiehed kull naha tagħha.

Kif rana Dun Pawl tbiissem. Imma baqa' fejn kien ma' Dun Ġużep il-Malti. Bhas-soltu mdawrin bit-tfal. Għax huma t-tnejn biss għall-bidu kienu jiehdu hsieb id-duttrina f'San Ġorg. Mbagħad Dun Pawl dar fuq ommi u qallha: 'X'tifil bruvu

andik! Il bireħ ma qalx wahde ħazine!'

Jien bqajt inhares lejħ.

'Dan qed jibdilni!' għedt f'qalbi. 'Mela jien għidtlu xi haga l-bieraħ?' staqsejt lili nnifsi.

U, kif rani skantat inhares lejħ, għidni mill-komma tal-qmis w imbuttani fuq it-tfal biex immur nilgħab.

Minn dakinhar ommi ma fallietli qatt l-oratorju. La lili u lanqas lil hija. Minkejja li mill-oratorju xorta bqajna dejjem niġu lura d-dar bir-riħa tal-baqar!

Kien dan Dun Pawl ta' tfuliti. Qassis lest jagħtik qalbu, anke jekk goff fil-manjieri tiegħu. Qassis tal-kampanja kif jiddiskrivih il-Manzoni. Rozz fi kliemu imma jifhmek u jagħdrek. Fuq kollox qaddis. Għalhekk, ahna konna ngħidulu 'ziju' u niġu nbusulu idu. Kif, fl-ahħar mill-ahħar, kienu jagħmlu hafna tfal. Hawn Malta u fi Sqallija. U, anke f'xi rhula fi Spanja, fejn il-qassis kien għadu l-ghozza tal-komunità.

Dun Pawl kien tassew għaziz għalina. Kien hu li għabarna mit-triq u tana l-isbaħ edukazzjoni. Min bhali għex it-tletinijiet jiftakarha t-triq. L-iktar filgħajja wara l-iskola. Arena tat-tigri. Niġru u nagħtu fuq xulxin. Ma nafux x'sa nagħmlu. Hekk konna 'nilagħbu'. Jew ta' mistahbija jew pulizija u hallelin. Infittxu l-periklu u ma' min nistgħu niġgieldu. Fi triq kollha stoffi, mimlija hmieg taz-żwiemel u b'għadajjar ta' ilma maħmuġ qieghed hierieg mill-irziezet tal-qrib. Xenli ma ninsihomx.

Dun Pawl, imma, ma għabarx lili u lil hija biss. Kien għabar lit-tfal tar-Rabat kollu. Dawk ta' fejn Sant Wistin u ta' fejn San Franġisk. Anke ta' fejn Savina kienu jiġu. U tat-Tigrija u ta' wara s-sur. Niftakar liċ-Ċimellijiet jiġu minn Ta' Għammiesa u lil tal-Merguli minn Wara ta' Gidrin. Fl-oratorju ta' Dun Pawl kien hemm post għat-tfal kollha. Anke għall-bniet. Minkejja li l-mara lanqas kienet għadha holmot bl-emanċipazzjoni tagħha fis-soċjetà tagħna. Fl-oratorju Dun Pawl kien bexxaq il-bieb għalihom ukoll. U kienu jiġu tfajliet inadddu – Ġina taċ-Ċaki, niftakar, u tal-Paternoster, u Agta taz-zija Marċella – barra xi nisa ohra xebbiet u mizzewġa, bħal Marija tal-Pizatur, Charlotte u 'l Rita ta' Gerit. Min ihejt il-purtieri u min jagħmel il-vestwarju tat-tjatrini.

Dun Pawl kellu vizjoni wiesgħa ta' l-edukazzjoni tal-massa. Hafna iktar lil hemm minn dik tad-Direttur Laferla. Dun Pawl, bħal Don Bosco, kien jemmen fl-edukazzjoni tal-hin liberu. Fil-logħob, fil-palk, u fil-qari. F'kull attività li tbiegħed iż-żagħżuġ mill-għazz. Kien iffissat fl-'edukazzjoni priventiva' kif kienu jsejġulha s-Salesjani.

Għalhekk, mill-oratorju t-tfal qatt ma kienu jonqsu. Minn qabel l-ewwel tqarbina meta kienu jiġu għad-duttrina! Kollox bl-ament. Skond il-katekiżmu ta' Uzzinu. Mistogsija u twegiba: 'Min halqek? Halaqni Alla. Għalfejn halqek Alla?'

Alla halaqni biex naghrfu, inhobbu u naqdh u wara dil-hajja mmur nithenna bih fil-genna għal dejjem.'

U sa meta naghmlu l-Grizma konna nibqghu sejrin b'dil-kantalierna. Konna naghmlu gara kwazi kull zahar. U ntellghu fuq il-palk dispuți fuq punti jaharqu mid-duttrina. Bejn il-kbar u ż-żghar. Kollha, imma, kitba u produzzjoni ta' Dun Pawl.

U kuljum nispiċċaw bir-Rużarju. Kif kienu darrewna n-nanniet. U quddiem xi xbiha tal-Madonna. 'Ax *ekk en nisrunoj*,' kien jghidilna. 'Me *jaddejx minojr lajnune tehhe*'.

Kien raha f'holma dix-xorta ta' hajja. Imma, lil hadd ma kien qal biha sa ma kiber. Ghax, bhall-bdiewa, kien fommu sieket. Darba, imma, meta dahal is-Seminarju, fetah qalbu ma' wiehed minn shabu. Qallu li darba holom li ra f'ghalqa kbira hafna barrin u baqar. Jiggieldu u jitqatlu bejniethom. Min jirromba u min ifajjar biz-żewġ! Gie sinjur u qallu: 'Dawn slavaġ għall-biċċerija tajbin!' Mbagħad, giet mara sabiha. Kif rawha waqfu u mmansaw bhall-ħrief. Mbagħad nizlet fejnhom u tathom mohriet. Mbagħad ghebet u l-art imtliet bil-ward!'

Dil-holma baqghet tberren f'mohhu għal hafna żmien. U sar qassis u sagristan magġuri f'San Ġorġ. U waqqaf il-Paġġi tas-Sagrament u għamluh viċi-parroku. Ix-xbiha ta' dik il-mara s-sabiha, imma, ma marret qatt minn quddiemu.

U maż-żmien, għal Dun Pawl dik il-holma ma baqghetx biss illuzjoni jew kif kien iħobb isejhilha hu 'tewdejn te mejn hew belgħewh'. Saret sejha. Programm ta' hajtu!

Dun Pawl kien umli, wild il-bdiewa. U bla pretenzjoni. Bħal huh Karmenu. Minkejja li sar avukat u Ministru ta' l-Agrikultura baqa' ma tkabbarx. Tal-Barkuna kien u tal-Barkuna baqa'. L-umiltà kienet id-dinja tagħhom. Dinja taż-żghar kemm tridha. Imma dinja fejn hadd la kien jikber u lanqas jtkabbar.

Inħossni nonqos, għalhekk, jekk lil dawn tal-Barkuna ma nsellmilhomx għal għemilhom. Kienu huma fost ta' l-ewwel li fethulna l-bieb għat-tagħlim tal-Malti. Bħal Vassalli kienu konvinti li bla Malti 'ma stajniex naqtghu l-ktajjen ta' l-injoranza'. U bla ma fettxew l-interessi tagħhom meddew għonqhom għal kulma kien meħtieġ. Dun Pawl fil-qasam pastorali, l-avukat f'dak politiku u soċjali. It-tnejn, imma, b'herqa għall-Malti.

Ma kinux, imma, jaqblu għal kollox ma' Vassalli. Vassalli kien iżomm li l-Malti kien djalett Għarbi. Dun Pawl u huh l-Avukat kienu tal-fehma li l-Malti kien l-istess ilsien li bih in-nies kienu jtkellmu n-nies fix-xlokk ta' Sqallija sas-seklu XIII.

Din it-tezi tiegħu fl-1930 l-avukat Micallef kien tenniha fil-beraħ mal-Kummissjoni Rjali. Kien l-aqwa Orjentalista dak iż-żmien u fl-1936 meta applika għall-kap tal-Katedra tal-Malti fl-Università kien offra vantaġġ ta' 80% lil kull min kien sa jersaq miegħu. It-tezi tiegħu, imma, ma daqqitx tajjeb għal widnejn il-politikanti imperjalisti u twareb.

Fit-tletinijiet il-ġlieda għat-tagħlim tal-Malti kienet waħda tal-biża'. Ġlieda stramba thares lejha minn għajn politika. It-tliet partiti rieduh il-Malti. Kull wiehed, imma, kif kien jaqbillu. In-nazzjonalisti bl-alfabett Latin. Biċ-'ch' għall-'ke' u bis-'sc' għax-'xe'. Kollox kif issuġġeriet l-*Associazione Filologica Maltese* fl-1845. Biex minnu jiġi mghallem it-



Taljan. L-istriklandjani rieduh bl-alfabett tax-Xirka Xemija. Ghax, fil-fehma ta' Strickland, il-Malti kien Puniku u għalhekk il-Maltin ta' l-istess razza ta' l-Inglizi. U l-Laburisti bl-alfabett fonetiku ta' l-Għaqda biex kif qal Boffa, il-Maltin jiktubuh b'iktar heffa.

Dun Pawl, bħal huh l-avukat, kien jahsibha differenti. Għalih il-Malti la kien Taljan, la Għarbi u lanqas Puniku. Kien lingwa bħalhom, imma, bi grammatika għalih u b'regoli speċifiċi għall-ortografija tiegħu. Lilu kont nistaqsi f'xi diffikultà fuq l-'gh'. 'Dejk,' kien jghidli, 'tiġbit mahħa el vukuloj tellehin.' Ma kont fhimt xejn. 'Flimperattoj, kabil l-'ajn'. Phal aghmel. U fel perfett, wara l-'ajn'. Phal għamel.'

Ma rridx nghid li f'Għawdex ma kellniex qassisin oħra li kienu jhobbu l-Malti. Bizżejjed insemmi lill-Monsinjur Luigi Vella. Ir-rumanzi tiegħu kienu fost l-isbaħ fil-"Cotba tal-Mogħdija taż-Żmien". *Nikol Għabdul* wiehed minnhom. Jien kont ergajt hrigtu fil-Klabb Kotba Maltin u f'it wara ntgħazel għall-Matrikola. U bhall-Monsinjur Vella kien hemm Monsinjur Farrugia tal-Vers u l-Arcipriet Hili. U Dun Ġuzep ta' Ġojjosa li kien qaleb għall-Malti l-istorja ta' Għawdex ta' Agius de Soldanis.

Dun Pawl, imma, kien jghagġbek. Kien istruwit f'elf haġa oħra barra l-Malti. Fit-tipografija, disinn, bizzilla, rakkmu, skultura fl-injam, u ferro battuto fost oħrajn. U f'kollha mghallem. Mhux l-ewwel darba li hu u oħtu kienu jiġu mqabba jagħmluha ta' *judges* fil-wirja agrkola meta kienet issir fl-iskola tal-Gvern tal-Vajringa.

Fl-oratorju Dun Pawl kien imrid idu għal kollox. Ma kien qatt jghid le jew m'ghandix. U lanqas qatt jaqta' qalbu quddiem il-problemi. Għalih, basta dak li jagħmel ikun ta' hteġa. Kien jivvinta x'sa jagħtihom lit-tfal jew x'sa jagħmlilhom biex jilagħbu. Kien ġennen lil kulhadd bid-dramm *Ir-Rebħa ta' Domenico Savio*. Kbar u żghar.

U kif beda jara li t-teatru qed jikkien u l-klassijiet tad-duttrina

ma kenux bizzejjed għat-tfal kollha, minn Strada Karità morna fi Strada Pietà (illum Mons. Farrugia) f' dar ikbar fil-bidu ta' l-isqaq tal-gizimin.

It-tfal kienu jtiru għal dan l-oratorju. Ġie li wara l-iskola lanqas id-dar ma kienu jmorru. U min kien imur, bilkemm kien jirfes l-għatba li ma jifax il-basket wara l-bieb u jaħrab lejn l-oratorju. Lil Dun Pawl din il-herqa kienet imlietu tama. Jarana taht djulu kienet l-hena tiegħu. Anke jekk konna qisna għefiered nġaddu min-naħa għall-ohra tiegħu nilgħabu ta' daqqa ċieda.

Darba ma korrejniex b' miraklu! Għadni narana niġru wara xulxin fis-setaħ! Nimbuttaw u naqgħu. U nergħu nqumu qisu qatt ma kien xejn. U nġaddu minn fuq xulxin mingħajr hsieb ta' periklu. U waqgħu l-balavostri għal isfel u lanqas biss hadd minna ma nduna. U bqajna niġru u nilagħbu. Jien kont isfel fil-bitha. Ma' tfal ohra. Niġru u naqgħu fuq xulxin bħall-ohrajn. L-inqas hsieb x' sata' ġara. Nġajtu u nwerzqu. Xi zġhażagh, imma, li kienu qed jaraw kollox mill-ġenb u lemhu l-balavostri niżlin għal isfel, għalqu għajnejhom bil-biza'. Stennew li jweggħu hafna tfal. B'xorti tajba, imma, fejn waqgħu l-balavostri ma kien hemm hadd. U kif għadditilhom id-dehxa wiehed lill-iehor qallu: 'Mnalla kien dak il-qassis li fetah idejh għax kieku traġedja kbira kienet tiġri!'

X'qassis kien jew min kien dal-qassis għadu sallum misteru.

U t-tfal innew u kif bdiet il-gwerra komplew jziedu. Aktarx bit-tfal tar-refuġjati minn Malta. U Dun Pawl reġa' sabilna dar ohra ikbar. Did-darba lejn in-naħa ta' Sant Wistin.

Kienet dar b'zewġ sulari: intrata, bitha u zewġ ikmamar, isfel; u setaħ b'erbat ikmamar, fuq. Għal Ġanduwa, ix-xiha li kienet toqgħod fiha, kienet ideali. Għal dawk it-tfal kollha ta' l-oratorju, izda, kienet nieqsa minn elf kumdità. Fosthom sala tat-tjatin. Xejn, imma, ma kien problema għal Dun Pawl. Bl-ġhajna ta' wiehed mill-imghallmin tal-Qanfuda niffed tnejn mill-kmamar ta' fuq u f'gimgha kahhalha, għamlilha palk bis-separju u b'liżar taċ-ċini.

Il-palk għal Dun Pawl kien il-maxtura tal-hajja. L-ġhajna ta' kull edukazzjoni! Ma naħsibx li kien qatt qara l-Pirandello. minkejja li bħalu kien jemmen li fuq il-palk titgħallem timxi u titkellem. Forsi, għalhekk, ukoll kien iriedna nirreċtaw karattri differenti. Daqqa ta' tirann u daqqa ta' kumparsa. U kien jirtukkjana b'tapp tas-sufri mahruq. Elf haġa ohra kien jagħmel għall-palk. Sa jikteb drammi u kummiedji hu stess. Jew jittraduċi bil-Malti minn ohrajn li Toni tagħna kien iġib mill-Italja.

Min jaf tul dawn l-aħħar sittin sena kemm nies iddevertew minn dan il-palk ta' Dun Pawl! Haqqhom tassew ħajr l-atturi tiegħu. B'mod partikolari t-triju Cremona, Mizzi u Scicluna! Kien haqqhom rikonoxximent. Nifirhilhom minn qalbi u magħhom lis-sindku tar-Rabat, Robert Tabone, li onorahom bil-medalja 'Ġieh il-Belt Vittorja'.

Taqbadni nostalgija niftakar f'dak l-oratorju ta' Ġanduwa. Fl-ewwel tim tal-futbol tagħna: ta' Sufa, ta' Frellillu, ta' Xaqqaq, ahna tal-Manan, il-kuġini taz-zija Marcella, il-Kaptanijiet u ohrajn. Il-futbol ukoll prodott ta' Dun Pawl. Mieghu waqqafna s-Salesian Youths. Fil-kamra ta' fuq l-intrata. Kien hemm magħna hu. Anzi kien hu li ssuġgerixxa

li nilbsu ger isfar, kulur tal-Papa. 'Ox,' kien qal, 'kahne fkillix mijew, fel futbol ox mahnix tijew?'

U kellu raġun. Fid-dell tal-bandiera tiegħu konna kbirna: mill-maħzen tal-Likk sad-dar ta' Ġanduwa. U minn fil-ghodu sa fl-ghaxija nkantaw l-innu tiegħu: 'Għalxejn l-ghedewwa jridu/iġarrfu l-hitan/tal-Belt mqaddsa tiegħek/il-Belt tal-Vatikan.'

L-oratorju dak iż-żmien kien tassew kiber ġmielu. U kienu jiġu ukoll qassisin ohra mill-Kattidral u minn San Ġorġ! Kollha bl-imħatra min sa jagħtih l-aħjar daqqa t'id lil Dun Pawl. Jispikkaw fosthom Dun Tarcis, Dun Ġwann tal-Badiku, u Dun Karm tal-Kaccatur. Sa l-Isqof Pace kien jiġi jarana.

Darba Dun Pawl qallu: 'Ox mattiniex doċ-ċimitirju?'

Lill-isqof hasdu.

'Xtambojh!' reġa' qallu. 'Muxx aħjor grawnd tel ħajjejn millej dor tel mejtejn?'

Daċ-ċimiterju kien fl-istess triq ta' l-oratorju. Faċcata tiegħu. Dari konna nġhidulu 'iz-zuntier ta' fejn Sant Wistin'. Kien antik. U ma kien iservi għalxejn hlief biex tirgħa fih il-hmara ta' Pettu.

L-isqof, għalhekk, ma qagħadx jaħsibha. U bl-ġhajna ta' l-avukat Pace ta' tas-Sliema li kien politikant għal Għawdex mad-D.A.P., l-oratorju tela' kif xtaq Dun Pawl: belt zġhira tat-tfal għat-tagħlim tad-duttrina, b'teatru modern u bi grawnd. Fuq kollox, imma, bil-kappella. Għax għal Dun Pawl l-ebda oratorju ma kien komplut mingħajr Ġesù Sagramentat.

Ix-xitan, imma, ma hamilx. F'April ta' l-1946 ċediet parti mis-saqaf tiegħu. B'xorti tajba dak il-hin it-tfal kienu d-dar imsammrin mar-radju jisimgħu l-logħba Italja/Ingilterra. U, hlief Spuru tal-Pizatur ma wegġax. U lanqas kien hemm hafna hsara. U x-xogħol baqa' sejjer sa ma l-oratorju nfetah.

U ġew is-Salesjani, u magħhom kull opra ohra ta' Don Bosco. Post Dun Pawl, imma, ma hadulu hadd. U hu u l-oratorju saru sinonimi. Issemmi l-wiehed jiġi f'rasek l-iehor.

Fil-bidu ta' l-1956 saħhet Dun Pawl kienet bdiet tonqsu u ma baqax jiġi bħas-soltu l-oratorju. It-tfal, imma, ma nsewhx. Hafna kienu jmorru għandu wara San Franġisk.

Anke jien darba kont mort narah. Saqajja tqalu jiena u tiela' t-taraġ. U, fil-veru sens tal-kelma, ibbiesu kif dhalt fil-kamra tiegħu. Kien fuq sodda ta' l-istrippi, b'mitrah tal-haxixa biss tahtu. Fil-ġenb fuq mejda Madonna b'lumina tixghel quddiemha. U 'l hawn u 'l hinn flok siggijiet, kaxxi tal-birra. Sib t hdejh ohrajn. Kulhadd mutu. Mbagħad, lehnu kemm kemm jinstama, lil Ġorġ ta' Xmun staqsih fuq l-*Occhio di Falco*. U lil Fr Mangion għal Ġuzeppe ta' Majsi. Hadd, imma, ma kellu l-kuraġġ jikser dak is-skiet.

Jien ukoll bqajt sieket inħares lej. Sthajjiltu qed jirakkonta fuq Don Bosco. Fuq ommu Margarita f'Bechi. U fuq Garelli fis-sagristija tal-Consolata. Kif minn dik is-sagristija ma' Don Cafasso bena katina ta' oratorji ohra mad-dinja kollha.

U magħhom l-oratorju tagħna. Dak li bena Dun Pawl!

Kienet qisha qed terġa' tfeġġ quddiem l-holma tal-bhejjem. Kullimkien barrin u baqar. U l-mara s-sabiha magħna titbissem!

X'genna ta' ward kellu madwaru Dun Pawl dak il-hin!

**Pawlu Mizzi**

# IT-TQASQIS U S-SEKSIK U S-SEFSIF FIL-WIDNEJN



Sa ftit tas-snin ilu, f'Marsalforn kien għad hemm ċint baxx tal-konkos, ta' xi għoxrin metru tul, li xi Għawdxin kienu laqqmuh : 'L-Imqass'. Jgħidu li bosta minn dawk li matul il-btajjel tas-sajf kienu jintasbu fuqu kellhom delizzju speċjali : dak li jqasqsu fuq in-nies. X'aktarx l-ewwel li jlaqqtuha kienu dawk li jgħaddu jippassiġġaw minn quddiemhom; jekk ma jehdux hasla minn fuq s'isfel, xi vot jaqilghu żgur.

'L-Imqass' spiċċa u mar u maġenbu nbena l-belveder imma s-seksik u s-sefsif fil-widnejn ma qatax. Nghiduha kif inhi, is-sindikajr issibu kullimkien, anki f'pajjiżi ferm ikbar minn tagħna. Imma f'komunità żgħira fejn kulhadd jaf lil kulhadd, bir-razza u r-radika, id-doża tat-tqasqs tkun qawwija ġmielha; hawnhekk forsi ma tantx ikun hemm x'tara, imma x'tisma' ikun hemm kemm trid, novelli u rumanzi shah. Għax tagħmel x'tagħmel, dejjem ha ssib min jgħid fuqek. U wara dahrek, flok itaptulek, b'sinjal ta' hbiberija, x'aktarx li jballtulek kemm jifilhu. Dil-verità johroġha Oliver Friggieri, b'niskata ironija, f'dal-hajku li ġej:

*"Iġġorr salibek.*

*Fit-triq ħa ssib lil hafna  
jerfġhulek biċċa."*

## *Min huma s-seksieka ?*

Is-seksik m'huwiex hlief vizzju. Il-kittieba ingliża George Eliot - (meta kont student kont naħsibha raġel) - is-seksik u t-tpaċpiċ xebbhitu mad-duhhan li johroġ mill-pipa mahmuga ta' min qed ipejjep. Naturalment, l-aktar li jiċċappsu bih dawk li x'jagħmlu m'għandhomx. Arahom, ras imb-ras, fuq bank il-ghažż, ipaċpċu fil-vojt u jerfġu salib in-nies; sa l-arblu tar-razza jerfġhulhom. Ikolli ngħid li ż-żgħażaġħ dal-vizzju ma jagħmilx bihom. Mohħhom x'aktarx ikun għadu ingranat fuq l-istudju u

l-logħob, fuq il-moda u n-namur. Hawn min jgħidlek, ma nafx kemm hu minnu, li l-akbar għadd ta' seksieka ssibu fost ulied Eva. Wahda li thobb ittaqtaq fuq il-proxxmu, il-Malti jpingihielek b'erba' kelmiet : "Quddiemek mara, warajk imqass". Għax tghid, ilsien il-mara, dak ta' nisel malti, ilu li ha fama hażina. Kulhadd jaf biha l-hrafa ta' fejn spiċċa l-velenu tal-lifgħa li qabdet ma' id San Pawl...

Bla dubju, is-seksieka m'humieħ kollha pezza wahda. Issib il-kurjużi li għalkemm jinfexxu jreddnu fuq il-proxxmu, dan ma jagħmluhx bi skop hażin. Meta jiltaqgħu s-suq jew il-każin, xi kelma bejniethom iridu jgħidu. Billi l-hażna kulturali x'aktarx tkun tmiss il-qieġħ, l-iktar sugġett hafif u għal qalbhom ikun il-proxxmu, b'ghawaru b'kollox. Xi drabi jġigik id-dubju jekk isirux jafu b'dak li qed tohlom bih bil-lejl. Mbagħad hemm dawk ta' intern hażin; ilsienhom tal-labar. Dawn, flok iharsu lejn xturhom u jilhqu ghassthom, iberrqu għajnejhom lejn haddieħor; il-gost tagħhom jitkażaw b'dik u bl-oħra u jxandruhom ma' l-erbat irjieħ. Jinsew it-travu li ċanfarhom Kristu bih elfejn sena ilu. Xi whud imorru iktar 'il bogħod. Arahom jifgħu dell ikreh fuq dak li jkun u jħammgulu l-fama li jkun igawdi. Ma jarawhiex bi tqila jghawgu l-fatti. Id-daqsxejn ta' storja li jkunu semgħu jżidulha ċfuf kemm jifilhu, u mbagħad, aktar ma tikber ix-xniegħa, aktar il-kobba tithabbell

sakemm l-anqas dell il-verità ma jibqa'. Fi zmienna, dawn ix-xnighat u d-diċeriji mhux biss tismagħhom imma gie li taqrahom ukoll. Issib gazzetti li jaqghu fil-baxx. Minn ġebbla wahda, korrispondent kapaċi jibnilek sur, u aktar ma l-persuna li tiżzeffen tkun tgawdi pożizzjoni għolja fis-soċjetà, aktar isir kapital minnha.


### Meta tkompli mas-seksieka

Min jaghti widen u jkompli mas-seksieka, bla dubju jkun qed jitgħabba bil-htija.

Tassew li hawn min hu mazzun, jibla' kulma jghidulu, u mbaghad, flok jidfnu go fih, tiġih it-tentazzjoni jghaddih lil haddiehor. Forsi jibza' li l-kelma li sama' sa toqgħodlu fuq l-istonku u jkollu jikkriepa biha; jew ghandu mnejn issibu jirraġuna li l-qasba ma ċcaqcaqx għalxejn. Qajla jiġih f'moħhu li dak li jkun qed jinghad x'aktarx ikun hareġ minn ghajn wahda, ghajn imdardra. Min hu tassew galantom, lis-seksieki jaqtagħlu fil-qasir u jinjorah. Mbaghad hemm il-vittma. Hawn min kelma tharbatlu hajtu, u ghandu mnejn ma jkunx jista' jiddefendi unuru. Mill-banda l-oħra ssib min ghandu ġilda hoxna u jkun jiflah ghat-tingiz. Jistqarr bla tlaqliq li huwa jaqa' u jqum minn dak li jghidu fuqu n-nies. U jghidhielek bil-qalb: "Dak li jinghad warajja, nistmah f'saqajja". Wiehed habib tiegħi li m'ghandux hajta f'islienu, qalli fejn jistmah dak li jinghad warajh; biex ngħidha bil-pulit, fuq in-naha ta' wara fejn ma jarax xemx.

Taghti kas jew ma taghtix, xniegħa falza dejjem ha thalli xi hsara warajha, hsara li mhux la kemm issewwiha. Niftakar fi storja ċkejka li smajtha f'żgħożiti f'wahda mill-priedki tar-randan. Mara seksieka marret tqerr ix-xniegħa li qalghet fuq il-ġara. Bħala tewba, il-konfessur qalilha xi haġa hekk: "Stenna ġurnata bir-riħ, aqbad tiġieġa, itla' fuq il-bejt, nittifha u tajjar rixha minn hemm fuq. Mbaghad inzel, dur dawra mar-raħal u iġbor ir-riħ li tkun xerridt. Ir-riħ ghandek imnejn tiġbru," spicċa jwiddibha l-konfessur, "imma l-fama tajba li kellha l-ġara niddubita kemm tista' tiġborhielha."

George N. Cassar



**GHADEK IL-BEJT  
QED JOQTOR?**

**TKOMPLIX TONFOQ FLUS  
F'TISWIJA LI MA SSERVIKX!**

...HALLI F'IDEJN


**GREZZU BONELLO**

**Jigi jaghtik stima b'xejn**

"GrezJos", Triq Filfla, Ghajnsielem.

Tel: 2155 7694 Mob: 9946 9102

**The  
Photoshop**  
Max Xuereb



**1 hr Photos  
135 - APS - Digital**

*Prints from floppy, zip, CD, memory stick,  
smart/compact flash card, SD/XD cards,  
etc...*

*Fortunato Mizzi Street, Victoria,  
Gozo - Malta.*

Tel: (+356) 21557555, 21563403  
Fax: (+356) 21560141  
Mob: (+356) 99490588  
Email: kaiser@maltanet.net

[www.photoshopmalta.com](http://www.photoshopmalta.com)




# L-Istorja Soċjali tal-Mediċina

migbura minn Dr. Mario Saliba

(IS-SEBA' PARTI)

## L-Invenzjoni ta' l-Istetoskopju (1816).



Irridu niftakru li sa dak iż-żmien it-tobba ma kellhomx strumenti biex jeżaminaw lill-pazjenti bihom. L-istetoskopju kien ivvintat b'aċċident fil-1816 minn tabib Franciż żagħżuġh **Rene Laennec**. L-istorja kienet hekk. Waqt li dan it-tabib kien jagħmel il-viżta tal-morda mal-prof-

fessur, kienu waslu hdejn pazjenta li tant kienet hojna, li meta t-tabib Laennec kien mgieghel jeżamina l-qalb tal-pazjenta, huwa sempliċement ma setgħax ipoġġi widnejh fuq qalb il-pazjenta! B'kombinazzjoni dan it-tabib kellu numru ta' karti twal f'idu. Huwa rambal dawn il-karti forma ta' tubu u poġġa dan it-tubu fuq sieder il-pazjenta u għamel widnejh fuq in-naħa ta' fuq tat-tubu. B'għaġeb kbir tiegħu huwa sema' l-qalb tal-pazjenta tassew ċar! Dan kien il-bidu ta' dan l-istrument sempliċi li bidel kompletament il-prattika tal-mediċina. Permezz ta' l-istetoskopju tiegħu Laennec iddeskriva l-hsejjes diversi li jinstemgħu f'numru ta' mardiet tal-pulmuni bħal *bronkite*, *pneumonia* u t-tuberkolozi. Wara bdew ġejjin strumenti oħra li kabbru l-hila tat-tabib biex jagħmel il-famuza djanjosi. Wara l-1860 kien ivvintat t-*termometru* biex tikejjejl it-temperatura tal-ġisem u anke l-apparat li bih titkejjejl il-pessjoni. Dan l-apparat jissejjaħ *sphygomomanometer*, kelma li ġejja mill-grieg *sphygmus* (polz) u il-kelma xjentifika *manometer* (meter tal-pessjoni). Originarjament l-apparat kien ivvintat minn **Samuel Siegfried Karl Ritter von Bosch** u kien modernizzat minn **Harvey Cushing** fl-1901. Fl-1895 kellna l-invenzjoni tal-*raggi X* u issa t-tabib kellu mezz ġdid biex ikun jista' jittawwal fl-intern tal-ġisem. Minkejja li dawn l-instrumenti kienu ta' għajjnuna kbira għat-

tobba, il-prattika tat-tabib hdejn is-sodda tal-marid baqgħet l-iktar kapaċità li jista' jkollu tabib. It-tabib għandu jhares lejn il-marid bħala bniedem. It-tabib mhux lill-marda biss irid jikkura imma lill-persuna b'dik il-marda! Tabib famuż Kanadiż **William Osler** (1848 – 1919) kien qal: "Tabib tajjeb jikkura l-marda, imma tabib aqwa jikkura l-pazjent".

## Il-Prattika tal-Mediċina fl-Amerika

Il-prattika tal-mediċina hadet xejra differenti fl-Amerika fejn l-importanza tat-tabib tal-familja bdiet tonqos. Minhabba skemi ta' assigurazzjoni fuq is-saħħa, fil-prattika tal-mediċina fl-Amerika f'dawn l-aħħar 50 sena, in-numru ta' tobba tal-familja naqas u n-numru ta' speċjalisti żdied. Hekk fis-sena 2000 wiehed biss minn kull għaxar tobba kien tabib tal-familja, l-oħrajn kienu speċjalisti! Fl-Ingilterra t-tabib tal-familja baqa' jagħti sehem importanti u fis-sena 2000 mit-tobba kollha li kienu reġistrati fl-Ingilterra, terz minnhom kienu tobba tal-familja.

Matul is-seklu 20 ir-rwol tat-tabib inbidel u anke nbiddlu l-aspettattivi tal-pazjent. Bl-avanzji fil-mediċina l-bniedem beda jgħix iktar fit-tul. Riżultat ta' hekk beda jimrad iktar b'mard kroniku u mard assoċjat mal-età avanzata. Dan wassal biex il-bniedem sar iktar eżiġenti u beda jistenna iktar sodisfazzjon u livell oghli ta' kura mingħand it-tabib. Ċerti affarijiet żgħar li qabel ma konniex nagħtu kashom, illum bdew idejquna u nixtiequ xi haġa għalihom. Dan huwa l-bniedem il-modern, qatt mhu kuntent. Konsegwenza ta' hekk u ta' dawn l-aspettattivi, ir-rispett reċiproku ta' bejn it-tabib u l-pazjent beda jonqos. Illum hafna jippretendu l-mirakli għax iħallsu l-flus tajba. Izda fil-hajja mhux kollox huwa possibbli u kollox għandu l-limitazzjonijiet tiegħu, anke l-fejqa mill-mard.

Illum il-mediċina, speċjalment fl-Amerika, hija prattikata differenti minn qabel. Illum il-prattika tat-tabib hija msahħa bil-qawwa tal-magni u t-testijiet, u t-tabib għandu għad-dispożizzjoni tiegħu numru kbir ta' terapiji u mediċini tajbin u għalhekk ma joqgħodx lura biex lil dak li jkun jordnal u l-aħjar u l-aqwa minkejja il-prezz! Din hija l-mentalità ta' mediċina difensiva fejn it-tabib



qed jibza' li jkun mħarrek għal xi danni mill-pazjent jekk dan ma jkunx sodisfatt.

Fil-bidu tas-seklu 21 il-*media* qed tilgħab parti importanti fil-qasam tal-medicina u l-pubbliku qed ikun iktar konxju minn ċertu mard. Każ tipiku fejn il-*media* immanipulat u influwenzat lill-pubbliku kien dan l-aħħar dwar l-*Influenza tat-Tjur*. Il-pubbliku beda jaqra dwar din il-marda u allarma ruħu. Illum il-*media* għandha influwenza kbira fuq il-pubbliku. Din jista' jkollha effett posittiv, imma xi drabi jista' jkollha effett negattiv ukoll. Bħala eżempju nistgħu nsemmu l-każ tat-tabib ingliz tal-familja **Harold Shipman**. Dan qatel mijiet ta' pazjenti ll l-maġġoranza tagħhom klenu nlsa anzjanl blex lkun jista' jirithom. Wara li kien għadda ġuri u ntbagħat il-ħabs għal għomru huwa qatel lilu nnifsu fiċ-ċella tal-ħabs ta' Wakefield fit-13 ta' Jannar, 2004. Din il-ġrajja mxandra b'mod sensazzjonali mill-*media* setgħet dgħajfet il-fiducia tal-pubbliku lejn it-tabib tal-familja.

### Iċ-Ċarlatani tas-Seklu 18 u l-qerq

Minkejja li t-tobba, b'mod ġenerali, minn dejjem qdew id d o v e r i t a g ħ h o m b'onestà u integrità, minn żmien għal żmien kien jiffaċċa xi hadd li bi kliemu u b'għemilu juri għerf jew hila li



m'għandux. Dawn kienu iġħidulhom ċarlatani u fl-Ingilterra kienu jissejġu *kwejkers*. Is-seklu 18 kien il-perjodu tad-deheb għal dawn il-kwejkers. Minnhom kien hemm eluf li kienu jidhku b'kull min kien jmur għandhom. L-iktar wieħed gwapp minn dawn kien **Scot James Graham** (1745 – 94) li bil-metodi tiegħu ta' dlik bit-tajn u ta' sodda speċjali kien jirriklama ħajja itwal u sesswalità infinita. Dan kollu kien isir mit-*Tempju tas-Saħħa* li kien waqqaf fl-iStrand ta' Londra. Kwejkers oħrajn kienu jidhku bil-pazjenti billi joffrulhom medicini u dlik li huma biss kienu jafu x'fih! Fost dawn kien hemm uffiċjal tal-Armata Franciża, **Nicholas**

**Husson** li kull tabib ta' veru kien jibza' minnu. Rimedji oħrajn tal-mirakli kienu l-*"Pilloli Veġitali"* ta' **James Morison** u l-mistura ta' *"Lydia"* u *"Lily"* fl-Amerika. **Lydia Pickham** saret l-ewwel milljunarja mara minn fuq dawn il-medicini li ma kellhom l-ebda effett mediku. Minkejja li l-awtoritajiet tas-saħħa pprovaw iwaqqfuha, din iktar saret popolari!

Mbagħad kien hemm il-famużi riċetti li jfejquq minn kull tip ta' mard. Fost dawn kont issib il-*"Balzmu ta' Roża"* li taparsi kien ifejjaq il-marda ta' *sifilide* f'ħakka ta' għajn malli tindilek bih. Dan il-balzmu kien ifejjaq ukoll kwalunkwe uġiġh! Hafna minn dawn iċ-ċarlatani kienu jarmaw fls-suq f'xi belt fejn hadd ma jkun jaħhom u wara ħafna kliem sabiħ u ġesti jipperswadu lil kulhadd li l-*'medicina'* tagħhom hija tal-mirakli. Meta jbigħu kulma jkollhom jisparixxu! Oħrajn irnexxielhom jistabbillixxu isem u reputazzjoni li biha saru sinjuri u anke kienu l-favoriti tar-rejjet. L-aqwa wieħed fost dawn kien **Joshua Ward** (1685 - 1761). B'xorti ħażina dawn it-tip ta' nies għadhom jeżistu sallum u anke llum għadek issib prodotti fis-suq li taħseb li huma tal-mirakli. Kos hux, id-dinja tinbidel imma l-bniedem jibqa' l-istess!

### Movimenti Oħrajn u l-Medicina Alternattiva

Wieħed mill-iktar movimenti li mar kontra l-andament tal-medicina kontemporanja kien il-metodu omeopatuiku ta' kura li beda **Samuel Hahnemann** (1755 – 1833). Dan kien tabib Ġermaniż li tħarreg fil-medicina f'Leipzig, Vienna u Erlangen. B'danakollu huwa beda jemmen li l-qofol ta' kull fejqan jinsab fin-natura. Għalhekk huwa ċaħad l-użu ta' medicini u kimika oħra u beda jżviluppa l-*metodu omeopatuiku* jew il-metodu naturali. Skond Hahnemann hemm żewġ metodi ta' fejqan: il-metodu *ortodoss* jew normali u l-metodu tiegħu *alternattiv*. Huwa kellu l-idea li l-metodu ortodoss huwa żbaljat u li l-qofol tal-metodu kien li biex tfejjaq il-mard, trid issib sustanzi li jstimulaw lill-ġisem biex jikkoreġi huwa stess l-affarijiet ħżiena li jkun hemm. Dan kien l-ewwel prinċipju tal-metodu omeopatuiku: *similia similibus curantur*. It-tieni prinċipju kien li iktar ma' tkun zġħira d-doża iktar tkun effettiva s-sustanza. Hahnemann kien jemmen li jekk tuża sustanzi puri m'hemmx bżonn ta' kwantitajiet kbar minnhom. Biż-żmien il-terapija omeopatika mibdiya minn Hahnemann kienet żviluppata aktar u saret popolari (jissokta)

*Ta' Vestru*

Bar, Restaurant & Pizzeria

Specializing in Local & Italian Food

Open daily for Lunch and Dinner

5, St. Joseph Square, Qala, Gozo.  
Tel: 2156 4589, 2155 9090, Mob: 7970 6274



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.)

Appointments for  
EYE TESTING / EXAMINATION  
by the Latest Computer Technology  
and Eye Specialists

Telephone: 55 65 28 / 56 33 31

# L-Irhula Għawdxin

*Versi ta' Fr. Geoffrey G. Attard  
Ritratti ta' Joseph P. Zammit*

## 7. In-Nadur

*Maltin t'Għawdex ġew imsejha  
tul is-snin in-Nadurin,  
nies hawtiela b'moħħ jilhqilhom  
ghalkemm mgħawweġ, djalett fin.*


*Fuq il-gholja tghasses bikri –  
Għawdex, Malta; kullimkien  
harstek timraħ fuqanija  
qisek ajkla nilmħek jien.*

*L-akbar tnejn fost ix-xandara  
li ta' Kristu xerrdu d-din,  
qima lilhom trodd bil-hrara  
ġieh u ġmiel tan-Nadurin.*

*Tempju glorja wahdu jlissen  
tan-Nadur kollha l-ġrajjet;  
it-thabrik tal-poplu, il-ħidma  
u ta' l-arti x-xogħolijiet.*

*Mifrux sew min-naħa s'ohra  
Dahlet Qorrot, hdejn San Blas,  
ta' Kennuna, inkella r-Ramla  
raħal shejjaħ, agħti każ!*

*Lejn il-lvant tal-gżira Għawdxija  
int issaltan bħal sinjur,  
lilek l-ewwel illi jsellem  
kull min 'l Għawdex jiġi jżur.*






# *Djamanti ta' Għawdex*

*Ritratti mill-kollezzjoni ta' Joe Zammit*

*Il-koppla famuża tan-Nadur tiddomina fuq ir-raħal*



*Ir-raba' għammieli fil-kampanja tan-Nadur*



# ĠWANNI PAWLU II

[www.popejohnpaul2monument.com](http://www.popejohnpaul2monument.com)

KUMITAT MONUMENT PAPA ĠWANNI PAWLU II  
Xogħol tal-monument: Kav. Alfred Camilleri Cauchi

*Monument  
Nazżjonali  
f'Għawdex  
f'għieħ il-  
Papa l-Kbir*



## Kampanja ta' Ġbir

Agħti d-donazzjoni tiegħek f'wieħed mill-banek lokali



200 002 879 26



400 142 314 85



LOMBARD BANK

014 406 417 05



071-148 738-001